

شاه عبداللطیف یتائی  
فن، فکر ۽ شخصیت  
جدید مطالعو

ادا فاضی

سورہ  
میراثی

سورہ تباہ

شاھ عبداللطيف ڀٽائي

فن، فڪر ۽ شخصيت  
جديد مطالعو

ادا قاضي

نئون نڀايو اڪيڊمي

۲۴-۴ ماڙو، رحمان ڪورٽ،

تبت سينيٽر ڪراسنگ،

ايمر. اي. جناح روڊ ڪراچي



شاه عبداللطيف ڀٽائي

فن، فڪر ۽ شخصيت

جديد مطالعو

ادا قاضي

ڇاپو پهريون: ڊسمبر 2000ع

پرنٽر: ڊيسٽ پرنٽنگ پريس پاڪستاني ڇوڪر، ڪراچي

ڪمپوزنگ: زينٽ ڪمپوزرس 4/24، رحمان ڪورٽ،

ايم. اي. جناح روڊ ڪراچي

قيمت: 30 روپيا

هول سيل ايڄنٽ

نئون نياپو ڪتاب گهر

لڳ گهڻي ڦاٽڪ

لاڙڪاڻو سنڌ

**SHAH ABDUL LATIF BHITAI**

Art, Philosophy and Personality

MODERN STUDY

BY: ADA QAZI

EDITION: FIRST: DECEMBER 2000

PUBLISHED BY: **NAON NIAPO ACADEMY**

**KARACHI**

**Rs: 30.00**

# ارپنا

پنهجي ابي امڙ ڏانهن  
جن جي دعائن  
ادب جي پنڌ جو  
پانڌيئڙو بڻايو



## سٺاءُ

پبلشر جو نوٽ، العامر عباسي - 7  
مئي، لڏو مان، ادا قاضي - 9

- 14- شاھ جو روحاني راز
- 17- شاھ جي شجاعت
- 23- شاھ مبلغ جي حيثيت ۾
- 27- شاھ عاشق جي روپ ۾
- 30- شاھ جي فقيري
- 35- شاھ جي اهل بيتن سان عقيدت
- 40- شاھ بڻيو سلسلي
- 45- شاھ جا اکين متعلق ويچار
- 50- شاھ حق جي ڳولا ۾
- 54- شاھ ساڻيھ جي سک ۾
- 60- شاھ جو غيب تي ايمان

## پبلشر جو نوٽ

شاه سائين تي ايڇ ٿي سورلي کان بدر ابڙي تائين ۽  
بين اڻڳڻين عالمن اديبن جا ڪيل ڪم سراسر ساراهڻ  
جوڳا آهن.

۽ هونءَ به اهو ته بي نقاب سچ آهي ته شاه جي  
شاعريءَ ۾ سنڌ محفوظ ۽ تروتازا آهي ۽ رهندي.  
۽ شاه سائينءَ سڄي سنڌ: ٿر، بر، پٿر، پٿر، ول، وڻ،  
پکي پکڻ، سمنڊ، درياهن، واٽر واهونڊن ۽ هر وٺ  
وڪر کي پنهنجي لازوال شاعري ۾ سينگاري امر ڪري  
چڏيو آهي.

صدين پڄاڻان به اسان سڀ، سنڌي هڪ هڪ سٺ  
کي کوليون ٿا ۽ وڌيڪ جي تڙپ ۾ رهون ٿا.  
هي ڪتاب ان چاهه، پهچ ۽ پاڻهه جو تسلسل ٿي  
آهي، پر باوجود ان جي شاه سائين تي وڌيڪ ڪم  
جي شديد ضرورت آهي.

۽ اسان جي هيءَ شروعات به ان ۾ ڪندي وڃي.  
هي ننڍڙو ڪتاب دل جي حضور سان شاه سائين جي  
چاهيندڙن جي هٿن ۾ رکندي اها ساڳي پراڻي گهر ته  
پيار منجهان پڙهي ۽ پنهنجائپ مان صلاحون ڏيندا ته  
جن اسان سو سک پاتا.

انعام عباسي  
چيئرمين  
نئون نياپو اڪيڊمي





شاه عبداللطيف ڀٽائي تي لکڻ ڪا معمولي ڳالهه ڪونهي مون جهڙا ڪيترائي سڌريا سواءِ چند عقيدت جي لفظن جي، شاهه تي وڌيڪ شايد ئي ڪجهه لکي سگهن بهرحال ڪجهه نه ڪجهه شاهه جي شان ۾ لکڻ جي ڪوشش ڪئي اتر، جيڪا پاڻ لاءِ سعادت تصور ڪيان ٿو ۽ شايد يوسف جي خريدارن ۾ نالو ڳڻجي پوي.

✓ شاهه عبداللطيف ڀٽائي سن 1629 ۾ حيدرآباد ضلعي جي تعلقي هالا جي ننڍڙي ڳوٺ هالا حويلي ۾ جنم ورتو. شاهه سائين سيد حبيب شاهه جو فرزند سيد عبدالقدوس جو پوٽو ۽ سيد جمال شاهه جو پڙپوٽو هو. سيد جمال شاهه، شاهه عبدالڪريم بلڙيءَ واري جو ٽيون پٽ هو. شاهه سائين جي والده مخدوم دياني هئي. شاهه جي ڄمڻ کان ٿوروئي وقت بعد شاهه حبيب هالا حويلي ڇڏي وڃي ڪوٽڙيءَ ۾ رهيو. هالا حويلي پٽ کان نو ڪوھ ۽ ڪوٽڙيءَ کان ٻه ڪوھ پري آهي. هن وقت اهي ٻئي ڳوٺ بلڪل ويران آهن. ✓

شاهه سائين کي سندس والد وائي ڳوٺ جي هڪ عالم آخوند نور محمد ڀٽيءَ وٽ پڙهڻ ويهاريو. چون ٿا ته شاهه ”الف“ اچارڻ بعد ”ب“ اچارڻ کان ئي انڪار ڪري ڇڏيو. انهيءَ لحاظ کان شاهه سائين ”اڻ پڙهيل“ هو! يا نه، تنهن بابت عالمن جا جدا جدا رايا آهن. ڪن جو چوڻ آهي ته هو هڪ يگانو عالم هو ۽ وري ڪن صاحبن جو رايو آهي ته هن کي ”علم لدني“ حاصل هو، جيڪو خدا طرفان ڪامل ولين کي عطا ٿيندو آهي.

سائين اڪثر ڪري ٽي ڪتاب پاڻ سان ڪندو هو.

(۱) قرآن شريف، (۲) مولانا جلال الدين روميءَ جي مثنوي،

(۳) شاهه عبدالڪريم بلڙيءَ واري جو رسالو.

پر انهن ڪتابن متعلق ڪا پڪي شاهدي نٿي ملي. مير قانع ٺٽوي جيڪو شاهه سائين جو معتقد هو، پنهنجي ڪتاب ”تحفة الڪرام“ ۾ لکي ٿو: ”حضرت شاهه عبداللطيف اڻپڙهيل هوندي به ساري عالم جو علم سندس دل تي نقش هو“. مٿيون ڪتاب شاهه جي وفات کان سورنهن ورهيه بعد ۾ لکيل آهي. انهيءَ ڪري عالم ان کي هڪ اهم سند سمجهن ٿا. هڪ روايت آهي ته شاهه سائين کي ويهن ورهين ۾ مجازي عشق جي لپاٽ لڳي، جيڪا هن طرح هئي. ڪوٽڙي جي مرزا مغل بيگ جي نياڻي جيڪا بيمار ٿي پئي هئي، تنهن کي دعا ڏيڻ لاءِ شاهه حبيب پاڻ ڇاڪ نه هئڻ سبب، اوڏانهن شاهه سائين کي موڪليو بيبي صاحب ڀردي جي سخت پابند هئڻ ڪري وڏي چادر سان سڄو بدن بلڪل ڍڪيو ويئي هئي ۽ سندس هڪ آڱر ٻاهر هئي شاهه سائين بيبي صاحب جي آڱر ڏسڻ سان بيخود ٿي ويو. شاهه سائين بيبي صاحب جي آڱر ۾ هٿ وجهي دعا ۾ هي لفظ چيا ”جنهنجي آڱر سید هٿ ۾ تنهن کي لهر نڪولوڏو“ شاهه جا اهڙا سخن ٻڌي مرزا مغل بيگ ڏاڍو ناراض ٿيو پر وقت جي نزاکت کي سمجهندي هو چپ ڪري ويو، پر پوءِ ان سيدن کي اهڙو ته تپايو جو سيد سڳورا مجبور ٿي ڪوٽڙي ڇڏي اتر طرف ڪجهه پر تي حويلي اڏي ويٺا. عشق جو ڪان لڳڻ کان پوءِ شاهه هرڻ ۽ هماءُ مثل بيابانن ۾ سرگردان



حيران پريشان ٿي ڦرندو رهيو. هڪ دفعي ٿي ڏينهن شاه سائين غش ٿي ڪريو پيو هو. سندس والد حبيب شاه کيس ڳوليندي اچي ان هنڌ پهتو جتي شاه سائين جي سڄي جسر تي واريءَ جو تله چڙهي ويو هو ۽ سندن قميص جو فقط هڪ ٽڪرو پئي نظر آيو. شاه حبيب اهو منظر ڏسي وڏي سوز منجهان هيٺن چيو:

"لڳي لڳي واءُ، ويا انگڙا لتجي"

اهو ٻڌي شاه سائين بيخوديءَ جي حالت ۾ چرڪ ڀري جواب ۾ ورائيو:

"پئي کڻي پسام، پسڻ ڪارڻ پرينءَ جي"

هڪ ڏينهن شاه سائين اوچتو بنا ڪنهن کي ٻڌائڻ جي جوڳين جي سنگت ۾ هنگلاج هليو ويو. سندن صحبت ۾ ئي ورهيه سفر ۽ سياحت ۾ رهيو. جوڳين جي صحبت ۾ جيءَ کي جفائون ڏيندي جهاني تجربا پرايائين ۽ آملهه آتمڪ خزانا هٿ ڪيائين. هنگلاج جي سفر ۾ جيڪي ماڳ مڪان ڏٺائين انهن جو ذڪر سٺي، ڪاهوڙي، رام ڪلي وغيره ۾ ڪيو اٿس.

هنگلاج کان واپسيءَ تي سنڌو ندي وارو پٽڻ اڪري مغلين، لڪپت، هالار، دوارڪا، پوربند، جهونا ڳڙهه، گرناڙ ۽ گنيپاٽ گهميو. لٽي ۾ مخدوم معين رح جنهن کي مخدوم "تارو" به چوندا هئا. سان گڏ ڪيترن ٻين عالمن سان به رهائيون ڪيائين وطن ورندي جيسلمير ۽ ٿر به گهمندو آيو. اهڙو بيان سر مارئي ۾ ڪيو اٿس. جيسلمير کان لڏائو ٽڪري ۽ ان سان لڳ ڪاڪ ڪنڌيءَ جو ذڪر وري سر مومل راڻو ۾ ڏنو اٿن.

"ساري ڏيڇ سيد چئي لڏائي تان لان"

هڪ دفعي ننگر لٽي کان ويندي، هڪ غار ۾ هڪ شخص ڏٺائين جيڪو هيٺ ڏنل مصرعو نهايت درد ناڪ انداز ۾ چئي رهيو هو.

"هڪلائي هيل، پورينديس پنهنوءَ ڌيءَ"

ڪائڻس پڇڻ تي معلوم ٿيو جت هالن جي ڀرسان لنگهندي اهو مصرعو فقيرن جي واتان ٻڌو هئائين.

شاه چيس ته ان جو پيو مصرعو ٻڌندين، جنهن تي جت ڏاڍي خوشي ڏيکاريندي هاڻوڪار ڪٿي ۽ شاه مصرعو چئي ٻڌايس.

گر ٻيلي آهن ٻيل، جي سور پريان جا ساڻ مون.

جت اهو مصرعو ٻڌڻ سان ٿڌي تي ئي فوت ٿي ويو. شاه کي ڏاڍو ڏک ٿيو. جت کي اتي دفن ڪرايائين. ان جت جي قبر اڃا تائين اتان لنگهندڙ وانهڙن کي ڏسڻ ۾ ايندي آهي. شاه سائين اڪثر ڪري ان ڳالهه جو ذڪر ڪندي چوندو هو ته انهيءَ جت جهڙو درد وارو انسان مون ڪڏهن ڪونه ڏٺو.

شاه حبيب پٽ جي فراق ۾ بيحال گذاريندي ڏينهن رات هن جي موٽي اچي ملڻ لاءِ ڏٺيءَ در ٻاڏائيندو رهندو هو. هڪ ڏينهن اوچتو شاه سائين اچي گهر پهتو. کيس ڏسڻ سان شاه حبيب جا سمورا درد دور ٿي ويا.

شاه سائين جي شاديءَ جو به عجب قصو آهي. هڪ ڏينهن مردن جي غيرحاضري ۾ دل ذات جا ڪجهه ڌاڙيل مرزا مغل بيگ جي حويليءَ تي ڪاهي آيا. سمورو قيمتي سامان کڻي هليا ويا. مغل بيگ پاڻ سان هٿياربند ماڻهو ساڻ ڪري ڌاڙيلن جو پيڇو ڪيو. شاه جڏهن شاه سائين کي واردات جي خبر پئي ته مغل



بيگ کي مدد جي آڇ ڪيائون. پر هن نفرت پرين لفظن سان سندن آڇ لڪرائي ڇڏي. جنهن تي شاهه کي ڏاڍو رنج پهتو ۽ چون ٿا ته شاهه سائينءَ کان بي اختيار بددعا نڪري وئي. ”بيگ تنهنجي بيگي رهندي ڪوٽڙيءَ ۾ ڪان“ اهڙي طرح مرزا بيگ پنهنجن سائين سميت ڌاڙيلن هٿان مارجي ويو. ان بعد مغلن جي عورتن سيدن جو رنج مٽائڻ لاءِ اچي کائڻ معافي ورتي ۽ مرزا بيگ جي انهيءَ نياڻي سان شاهه سائين جي شادي ڪرائي. جنهن عشق جي مجازي لپاٽ شاهه کي حيران ڪري ڇڏيو هو. شاهه سائين جي گهرواريءَ جو نالو سيده بيگم هو، مگر فقير کيس ادب وچان تاج المخدرات ”يعني“ ستين جو تاج“ ڪري سڏيندا هئا. شاهه کي ڪوبه اولاد ڪونه ٿيو. چون ٿا ته بيبي صاحبہ کي هڪ وار اميد ٿي هئي. ان دوران کيس پلي ڪاٺ جي خواهش ٿي. جيئن ته پٽ جي پيرسان پلو ملڻ ڪجهه مشڪل هو. سو هڪ فقير پري کان پلو هٿ ڪري اس ۾ پگهريل تيز گامن سان ڊوڙندي ٿي آيو. شاهه سائين ان کان تڪڙو اچڻ ۽ سهڪڻ جو سبب پڇيو. جنهن خوشيءَ منجهان ٻڌايو: ”سائين بيبي سانئڻ سنگها سان آهي. کيس پلي جي خواهش ٿي، سو هٿ ڪري آيو آهيان.“ اهو قصو ٻڌي شاهه سائين چيو: ”اهڙو اولاد ئي گهوريو، جو ڄمڻ کان اڳ ئي منهنجي فقيرن کي ٿو رلائي.“ چون ٿا ته بيبي سانئڻ کي ٻار پيٽ ۾ ئي سڪي ويو. شاهه هميشه چوندو هو ته، هي فقير ئي منهنجو اولاد آهن. جن جون دليون عشق سان گهايل آهن، تحقيق درويش جا مريد سندن نوري پٽ آهن.

شاديءَ بعد شاهه جي زندگي رياضت، عبادت، شعر گوئي ۽ قدرت جا من موهيندڙ نظارا ڏسڻ ۾ گذري جيڪي کيس وجد ۾ آڻي ڇڏيندا هئا. اڪثر ويچار ڪندو هو ته انسان ڇا آهي؟ جهان ڇا آهي؟ جيو، جڳت ۽ خدا ڇا آهي؟

شاهه سائين کي شاهه عبدالڪريم جي مقبري ٺهراڻ جو خيال ٿيو. سو ان جي تعمير واسطي، ڪاشيءَ جون سرون هٿ ڪرڻ لاءِ ملتان تائين ويو. واپسي تي جڏهن خدا آباد پهتو ته ان وقت سنڌ جو بادشاهه ميان نور محمد ڪلهوڙو جيڪو شاهه سان اختلاف رکندو هو، تنهن زهر ملايل معجون جي ڊهلي نذراني طور شاهه ڏانهن ڏياري موڪلي شاهه سائين اها ڊهلي درياھ ۾ اڇلائي ڇڏي ۽ چيو ته هن جي ڪاٺ سان رڳو، مون کي فاعدو رسي ها هاڻي سموزو درياھ ڦاٽندو وٺندو. ٿوري دير بعد درياھ جي ان ٽڪري ۾ مئل مڇيون ترنديون نظر اچڻ لڳيون. هن وري ٻئي دفعي شاهه کي دعوت ڏئي هڪ سرڪش گهوڙي سونن سجن سان سينگاري تحفي طور ڏني. شاهه سائين گهوڙيءَ جو لغام پري اڇلائي کيس اڙي هڻي برق رفتاري سان اتان گذري ويو ۽ جهٽ گهڙيءَ کان پوءِ صحيح سلامت ساڳي ماڳ تي موٽي آيو، ميان نور محمد اهو ڏسي ڏاڍو پشيمان ٿيو ۽ دشمن منجهان ڦري سندن معتقد ٿي پيو. اهڙي طرح شاهه جي دعا سان ميان نور محمد کي پٽ ڄائو جنهن جو نالو غلام شاهه ڪلهوڙو رکيائين.

شاهه سائين کي هاڻ خلوت جي عشق ڪوٽڙيءَ ۾ رهڻ نه ڏنو، سو ٻنن هالن کان ٻن ڪوهن تي ڪراڙ ڍنڍ جي ويجهو ڪرڙن ۽ ڪنڊن ۾ ويڙهيل هڪ ڌڙي کي پنهنجو آستان بڻايو. فقيرن جي مدد سان انهيءَ واريءَ جي ڌڙي مٿان چيڪي مٽي وجهرائي پنهنجي لاءِ هڪ جهوپڙي تيار ڪرائي ۽ هڪ ننڍڙي، سجد به ٺهرائي پٽ تي فقيرن کي به رهڻ لاءِ حدون مقرر ڪري ڏنيون. مينهوگيءَ جي مند ۾ پٽ



ساوڪ جو ويس پهريندي هئي. اهڙي شاهدي شاه سائين جي سر سارنگ منجهان به ملي ٿي.

شاه سائين اڃا پٽ کي چڱي طرح تيار ٿي ڪونه ڪيو هو ته کيس والد جي سخت بيماريءَ جي خبر ملي. شاه حبيب قاصد معرفت پٽ ڏانهن هيءُ نياپو موڪليو.

ڪنهن جنهن نينهن نندا، جي مون واجهائيندي نه وره،  
جيڪي مٺي ڪندا، سو جانب ڪريو جيئري.  
شاه سائين قاصد کي پهرين فرصت ۾ هيءُ نياپو ڏئي واپس ڪيو.  
مٿان ٽئين ملور، ڪين آگاهون آهيان،  
ڏسڻ ۾ ڪو ڏور، حد پنهي جي هيڪڙي.

ان بعد شاه سائين والد سان ملڻ لاءِ روانو ٿيو. پر افسوس سندس پهچڻ کان اڳ شاه حبيب رحلت ڪري ويو ۽ سندس وصعت موجب محمود فقير جي سيرانديءَ دفن ڪيو ويو. هڪ روايت آهي ته شاه سائين وفات کان ٿورو اڳ پنهنجو ڪلام، جيڪو فقير قلم بند ڪندا ويندا هئا، هڪ ڏينهن وجد ۾ اچي ڪراڙ ڏيندڙ ۾ انهيءَ ڪري اڇلائي ڇڏيو ته مٿان بي سمجهه ماڻهو ڪلام جو مطلب نه سمجهندي گمراه نه ٿي وڃن. شاه جي انهيءَ عمل تي فقيرن وٺي ماته شروع ڪيو. وري جيئن ته فقير شاه سائين جي ڪمزوري هئا سو کين خوش ڪرڻ لاءِ سائين جي هڪ مريد يائي ”مائي نعمت نيامت“ جنهن کي ڪلام جو وڏو حصو برزبان ياد هو کي سڏائي چيو ته اهو ڪلام فقيرن کي لکرائي ڇڏي. اهڙي طرح انهيءَ نئين تيار ٿيل رسالي کي ”گنج“ ڪري سڏيائون جيڪو سندس هڪ پياري فقير تمر جي حفاظت ۾ رهيو. ان فقير جا پويان اڃا تائين ان جي حفاظت ڪندا پيا اچن.

شاه سائين سادگي پسند هوندو هو. سندس پوشاڪ ڪاري ڌاڳي سان سبيل هڪ گيڙو رتي ڪفني هوندي هئي. مٿي تي اچي رنگ جي وڏي ٽوپي يا ”قله“ ان جي مٿان ڪاري ڪپڙي جو ٽڪرو ويڙهيل هوندو هوس. هٿ ۾ بيرنگڻ کڻندو هو. کاڌي لاءِ هڪ ڪشتو. پور پوندس ته جتي پائيندو. نه ته اڪثر ڪري پيرين اگاهڙو رهندو هو. سندس بسترو هڪ پراڻي کٽائين گودڙي هوندي هئي. ننڊ به تمام ٿوري ڪندو هو ۽ سمهندو به سندن تي هو. شاه سائين جي استعمال جون اهي سڀ شيون پٽ تي اڄ به موجود آهن.

شاه جي محفل ۾ سارو ڏينهن سرود سماع جاري هوندو هو. وٽس ڏهليءَ جا به گويا ”اٽل“ ۽ ”چنچل“ به حاضر خدمت هوندا هئا.

شاه موسيقيءَ جو وڏو چاڻو هو راڳ ته سندس روح ۾ رچيل هو. ڪڏهن ڪڏهن پنهنجو چيل ڪلام به ڳائيندو هو. وفات کان ٿورو اڳ گهڻي قدر سر سهڻي جي پهرين داستان ۾ ڏنل ڪافي جهونگاريندو هو.  
ڪهڙي منجهه حساب؟ هڻڻ منهنجو هوت ري لا!

شاه سائين حياتيءَ جي پڇاڙي ۾ ڪربلا شريف جي زيارت جو سفر شروع ڪيو. کيس رستي ۾ سندن هڪ مريد گڏيو، جنهن چيس ته اوهان سڏائين اهو



چوندا آهيو ته اوهان جو ڪفن دفن ڀت تي ٿيندو؟ اوهان جا فقير ڪلهي ڪانڌي ٿيندا. پوءِ ڪيئن پڇاڙيءَ ۾ هيڏي وڏي سفر تي نڪتا آهيو. ان شخص جي لفظن شاهه تي ايترو گهرو اثر ڪيو جو زيارت جو خيال ترڪ ڪري ڀت ڏانهن واپس موٽي آيو. ۽ ڪارو ويس ڍڪي امان جي ماتر ۾ سر ڪيڏارو چيائين. اهڙي طرح پورا اڪويهه ڏينهن اڪيلائيءَ ۾ رهيو. جنهن دوران صرف ٻن ويلن جيترو کاڌو کاڌائين. جڏهن ٻاهر آيو غسل ڪري هڪ چادر مٿان وجهي مراقبي ۾ ويهندي فقيرن کي سرود ۽ سماع جو اشارو ڪيائين. اهڙيءَ ريت ٽن ڏينهن تائين راڳ روپ جي محفل هلندي رهي. آخر محفل ختم ٿيڻ تي فقيرن شاهه جي زيارت جي خيال سان سندن ويجهو وڃي چادر لاهي ڏنائون ته سائين جو روح پرواز ڪري مالڪ حقيقيءَ سان وڃي مليو هو! شاهه سائين صفر مهيني جي چوڏهين تاريخ سنه 1156 هه مطابق سنه 1752ع ۾ هن فاني جهان مان لاڏاڻو ڪري ويو. شاهه سائين جو خاڪي بدن سندس وصيت موجب ڀت تي محمود شاهه جي پيرانديءَ کان دفن ڪيو ويو. ان وقت جي سنڌ جي حاڪم ميان غلام شاهه ڪلهوڙي پنهنجي خرچ سان سندن تربيت مٿان عاليشان مقبرو 1759ع ۾ ان وقت جي نامياري رازي ”عیدن“ کان جوڙايو. ميرن جي صاحبيءَ ۾ مير نصير خان مقبري ۽ مسجد جي مرمت ڪرائي. سندس سوٽ مير محمد خان مقبري کي چانديءَ جو دروازو وجهرايو. شاهه سائين جي تربيت هينئر عام ۽ خاص لاءِ هڪ زيارتگاهه آهي. ان جو ديدار دل کي آرام ڏيندڙ آهي.

ساري رات سبحان، جاگي جن ياد ڪيو،  
ان جي عبداللطيف چئي، مٽيءَ لڌو مان،  
ڪوڙين ڪن سلام، اچيو آگاهه ان جي. ”سريراڳ“

ادا قاضي  
لاڙڪاڻو



## شاه جو روحاني راز

شاه سائينءَ جي رسالي جي عوامي ٻولي هئڻ ڪري سندن بيتن جي معنيٰ ظاهري طرح آسان آهي. پر سندس روحاني راز کي رندئي پروڙي سگهندا. ان راز کي پهچڻ هر ڪنهن جي وس جي ڳالهه نه آهي. ان راز حاصل ڪرڻ لاءِ تمام گهڻي جستجوءَ جي ضرورت آهي ان جي حاصلات واسطي مون جهڙا ڪيترائي سڌڙيا ڪهي ويا. ڪهندا رهن ٿا ۽ ڪهندا رهندا. سندن رسالي جو جيڪڏهن تفسير لکجي ته اصلي مجموعي کان گهڻو وڏو ٻيو جلد ٺهي پوندو. لطيف سائينءَ جو هر شعر ظاهري معنيٰ سان گڏ روحاني رازن جو پندار پڻ آهي جنهن جي ڪنجي صرف آهي حاصل ڪري سگهندا جيڪي بنا ترهي تانگهي ۾ ترڻ ڳا هيراڪ هجن يا ڪن کي يار جي تند تنبورو بڻائي هست هوندي نيسٽ ڪري الست بر بڪر جو ورد ويچارايو هجي ۽ سندن رڳون رباب بڻجي قالبولا تي قائم ٿي ڪيل ڪوتاهين جي مغفرت مڱڻ لاءِ موئن ۾ منهن پائي يار جي تصور کان توبه طلب ڪندڙ آهن ۽ استغفار سندن دل جي ڌڙڪڻ بڻجي وڃي ٿي ۽ هر هڪ دل جو ڌڪ تسبيح جي مٿي مثل آواز ڪندو رهي ٿو ۽ هو تن کي تسبيح بڻائي من جي موتيءَ سان هلندا رهن ٿا. پوءِ جيڪڏهن سجاڳ آهن ته فڪر ۾، ”جي نند ۾ آهن ته سندن وقت ذڪر ۾ گذري ٿو. اهڙا انسان هوس کان پاڪ هوندا آهن، هنن جي زندگي صرف خير لاءِ ٿئي ٿي. هو خالي هٿين به غني ٿين ٿا. سندن هڪ ديد سان تقدير به بدليو وڃي. سندن دعا ڪنهن خاص فرقي قوم يا ملڪ لاءِ نه هوندي آهي. وٽن شاه، گدا، پنهنجا، پراوا، زاهد يا گناه گار هڪ ئي قطار ۾ شامل ٿين ٿا تنهن ڪري جيڪڏهن ڪين رحمت العالمين جو نمائندو چئجي ته غلط نه ٿيندو جيئن پٽ ڌڻي چوي ٿو.

سانئيم سدائين ڪرين مٿي سنڌ سڪار.

دوست مٺا دلدار عالم سڀ آباد ڪرين. ”سارنگ“

هن دنيا ۾ هر هڪ انسان ڪنهن نه ڪنهن منزل کي رسڻ لاءِ پنهنجي وت ۽ وس آهر دولت جي گهڻائي يا عقل جي اڪابريءَ سان جستجو ڪندو رهي ٿو پوءِ هو جيڪا نيت ڪري اڳتي وڌي ٿو ان جي مناسبت سان مراد سندس جهوليءَ ۾ اچي پوي ٿي. اهڙي طرح خدا جي عاشق لطيف سائينءَ جي من ۾ به اهڙي جستجوءَ جو درياھ موج زن هو. هو واحد جي وحدانيت جو تلاشي هو ۽ الاهي قرب جي قربت حاصل ڪرڻ لاءِ فقيريءَ جو ويس ڍڪي جوڳين ۽ فقيرن سان بن بن رمندو ۽ چلا ڪيندو رهيو. هو پنهنجي ڪوشش ۾ ڪيترو ڪامياب ٿيو، ان جي خبر ڪيس ئي هوندي پر هيترن ورهين گذرڻ بعد به سندس هر سال ورسي ملهائي وڃي ٿي، ان مان اهو ثابت ٿئي ٿو ته هن پنهنجو پاڻ پرينءَ کي اڀي اهڙو ته راضي ڪيو هو جو لطيف سائينءَ جي ذات سان لاءِ تقليد جوڳي بڻجي پئي. پاڻ اهڙو اشارو پنهنجي هڪ شعر ۾ هيئن ڪن ٿا.



ساري رات سبحان جاگي جن ياد ڪيو،  
 ان جي عبداللطيف چڻي مٽيءَ لڌومان،  
 ڪوڙين ڪن سلام اچيو آگاهه ان جي. "سريراڳ"  
 شاه سائينءَ جي شعرن منجهان اهو به يقين ٿئي ٿو ته هو فنا في الله جي منزل کي  
 رسي چڪا هئا. اهڙو ثبوت سندن هيٺ ڏنل بيت مان ملي ٿو.  
 سر ڏونديان، ڌڙ نه لھان، ڌڙ ڏونديان، سر ٺاھ  
 ھٿ، ڪرايون، آڱريون، ويا ڪڇي ڪاھ،  
 وحدت جي وھانءَ، جي وياسي وڌيا. "ڪلياڻ"  
 هينئر آءٌ سداحيات جي سدابهاري گلشن منجهان سامعين کي هڪ اهڙي گل جو  
 واس وٺائڻ ڪهران ٿو جنهن جي سرهاڻ مشڪ عبر کان به مٿي آهي. سهڻو گهوٽ  
 فرمائي ٿو:

"جنهن جي چيچ سيد جي هٿ تنهن کي لهر نه ڪو لوڏو"  
 شعر پڙهڻ سان خاموش ماندڙاڻ مڇي ويو گهڻن چهرن جون رونقون ڦري ويون.  
 هزار جي رفتار سان وڃ ڪري پر زهر جو ڍڪ پڙجي ويو زبان تي شڪايت ظاهر نه ٿي.  
 ڏاڍ جا ڏونڌا ريندڙ طوفان ڪڙا ٿي ويا. اهل بيت عقوبتن ۾ اچي ويا. ظالم  
 صرف ظاهر پرست هئا کين روحاني رمز جي ڪهڙي ڄاڻ. ڀلا جنهن جهڙي نه ڏٺو  
 هجي تنهن کي وسڪاري جو ڪهڙي خبر. دشمني ڪرڻ ۾ ڏينهن رات هڪ ڪري  
 ڏٺائون. مخالفن جا تير هئا سهڻا جا سينا هئا ترڪش خالي ٿي ويا پر سينا ساڳئي  
 طرح سپر بڻيا رهيا آخر پاڇولا ڦريا آفتاب جي جواني شام جي پيريءَ ۾ داخل ٿي.  
 سندس تپش ۾ به مائٽائي آئي حقيقت جو الڙ نشب ٿيو ڪدورت دور ٿي. ڪلفت  
 الفت ۾ بدلجي وئي وصل جو واءُ وريو پونئريءَ ۾ گل جي گڏجاڻي ٿي.  
 "لکيو منجهه نراڙ قلم ڪياريءَ نه وھي"

ڏسڻ وارن فيصلو ڏئي ڇڏيو پر مخالفن جي نور ۾ اها نظر ئي ڪانه هئي، جنهن  
 سان حقيقت جي پردي کان پار ڏسي سگهن.

حق سان هر ڪلام ٿيڻ وارو نواسي جي نينهن ۾ گرفتار!  
 ڪڏهن سندس سواري ٿي بڻيو ڪڏهن سندس ڳل پئي چميا ڪڏهن کيس چيچ  
 کان وٺي گهمڻ پئي سيڪاريو اهڙو دستگير نه ٻيو ڄاڻو آهي نه چمندو جنهن جي  
 آڱر جي اشاري سان قمر به ٽڪر ٿي پيو. غروب ٿيل سج وري واپس نڪري اچي  
 اهڙو هٿ جنهن کي به لڳو سو ڪامياب ٿي ويو.

حضرت بلال رح موذن فرشتو بڻجي ويو، حضرت ابوبڪر رضه صديق اڪبر ٿي  
 ويو. بي بي خديجة الڪبري طاهره بڻجي وئي. بي بي عائشه صديقه جو لقب پاتو،  
 بيبي فاطمة الزهري خاتون جنت جو رتبو ماڻيو، حضرت علي رضه ابو تراب جي  
 خلعت پهري. مظلوم حسين رضه دين پناه بڻجي ويو.

"رند پروڙن راز ڪونهي ڪم ڪچن جو"  
 جڏهن شاه سائينءَ بيبي صاحبہ کي چادر ۾ ويڙهيل ڏٺو ۽ صرف سندس چيچ  
 ظاهر هئي، تڏهن سندن پاڪ دامنيءَ کي محسوس ڪندي ائين نه چيائين ته جنهن  
 جي چيچ منهنجي هٿ ۾ نه ٿي ائين چيو ته جنهن جي آڱر لطيف جي هٿ ۾. پر ان



جي بجاء شاه سائينء اهو عرض حضوريت پر نور جي خدمت اقدس ۾ پيش ڪيو،  
جنهن یدالله جي اگر جهلي، جنهن خاتون کي چيچ کان پڪڙيو جنهن حسنين جون  
اگر يون وٺي کين هلڻ سيکاريو.

ظاهر ۾ شاه سائينء جو هٿ بيبي صاحب جي چيچ ۾ هو پر اهو صرف  
حضوريت جي دربار ۾ پيش ڪرڻ لاءِ هڪ مريض جي وڪيل طور هو جنهن ڪري  
چيائون:

"جنهن جي چيچ سيد جي هٿ تنهن کي لهر نه ڪو لوڏو"  
آخر ۾ شاه سائينء جو دعا ڀريو بيت.

تون حبيب تون طبيب، تون درد جي دوا،  
جانب منهنجي جيءَ ۾ آزار جا انواع،  
صاحب ڏي شفا، ميان مريضن کي، "يمن ڪلياڻ"

## شاهه جي شجاعت

اها هڪ مڃيل حقيقت آهي ته شاهه سائين پنهنجي شاعريءَ ۾ ماضي، حال ۽ مستقبل ۾ رونما ٿيندڙ تبديليون پڻ بيان ڪيون آهن. سندن شاعريءَ جي واکاڻ ڪرڻ سچ کي آرسِي ڏيکارڻ مثل آهي. سندن نعر البدل ان وقت تائين ممڪن ئي ڪونهي جيئن سائين جي ڏسيل رمرن تي رند رهندا رهندا. سندن شاعري زندگيءَ جي هر پهلوءَ جي نشاندهي ڪري ٿي. پٺاڻيءَ جو هر نقطو مختلف منزلن ڏانهن سفر ڪرڻ جي راهه فراهم ڪري ٿو. آءُ هت صرف سندن شجاعت جي پهلوءَ تي بحث ڪندس.

کين جيڪا پنهنجي جنم ڀوميءَ سان محبت ۽ عقيدت هئي، ان جو مثال ٿي ملڻ مشڪل آهي. آءُ پنهنجي قليل علم ۽ ڄاڻ موجب سندن رسالي کي اونهائيءَ سان ڄاڇيندي اهو ڏٺو آهي ته رسالي ۾ اهڙو ڪوبه سُر ڪونهي جنهن ۾ شاهه سائين اڳتي وڌڻ يا جدوجهد ڪرڻ سان گڏ وطن تي قربان ٿيڻ جو سبق به ڏنو هجي. هو عاشق الله هئڻ سان گڏ عاشق وطن پڻ هو جنهن ڪري سندن چوڻ آهي ته: وطن جي عاشق کي قرباني ڏيڻ لاءِ هر وقت تيار رهڻ گهرجي ڇاڪاڻ ته سوري ڪر ڪنئون اهڙن عاشقن کي وڏي واڪ سڏيندي رهي ٿي پوءِ جيڪڏهن منجهن اها محبت جي ميخ هوندي ته هو، ڪنهن به قيمت تي وطن جي وقار کي بچائڻ وارو اڳتي ڪنيل قدم پوئتي نه هٽائيندا ۽ پنهنجي سسيءَ جو نذرانو پيش ڪرڻ بعد شهادت واري پوڻاڪ ۾ محبت جي معنيٰ انهيءَ حق تعاليٰ کان پڇندا آهن، جنهن کين انهيءَ قرباني جي عيوض شهادت جي منصب تي فائز ڪيو هوندو آهي.

سر ڪلياڻ

سوري سڏ ڪري، اسي عاشقن کي،

جي اٿئي سڏسڪڻ ۾، ڪوڙ ۾ پير پري،

سسي ڌار ڌري، پڇج پوءِ پريتئون، "ڪلياڻ"

اهڙا ارڏا آڏول آهي ٿي سڄا عاشق ٿي سگهن ٿا جيڪي سوريءَ سڏ سڻي سگهن. سوري حقيقت ۾ موت جي ڦاهي هوندي آهي، پر اهي انهيءَ سوريءَ تي چڙهڻ کي وهانءَ واري رات جي سڄي برابر سمجهندا آهن ۽ موت کي پنهنجي وٺيءَ سان لاٿون لهڻ سمجهندا آهن. موت جهڙي ايڏا رسائيندڙ دنيا ۾ ٻئي ڪابه تڪليف نه هوندي آهي پر وطن جا جان نثار پنهنجي سچن اصولن تي اٿل بيهندي انهيءَ زندگي فنا ٿيڻ واري گهڙيءَ کي سرهي سڄي محسوس ڪندي بنا ڪنهن ڊپ جي سر ڏين ٿا ۽ کين ڪنهن به قسم جو ٻيو ڪو احساس نٿو ٿئي. هو مرڻ بعد به باقي زندهه انسانن جي نظرن ۾ شهزور شانائتا قابل احترام ليکيا وڃن ٿا. جيتوڻيڪ اهي بدني طرح جدا ٿيو وڃن پر سندن نظر ۽ فڪر سبب تمام زندهه انسانن جا امام ليکيا وڃن ٿا.

سر ڪلياڻ

سوري چڙهڻ سڄي، ايءُ ڪم عاشقن،

پاهون ڪين پسن، ساڻو هلن سامهان.



اهڙا ماڻهو ارادن جي مضبوطيءَ واري انهيءَ منزل تي پهتل ٿين ٿا. جتان کين دنيا جي ڪابه طاقت يا تڪليف هڪ سوت برابر به سوري نه سگهندي آهي. کين جيئن جيئن مقصد کان موڙڻ لاءِ اڏيتون پهچايون وينديون آهن، تيئن سندن ارادا وڻ ويڙهي جيان ٿي پوندا آهن.

پنهنجي سچائيءَ جي حصول کي وڪوڙبا ويندا آهن. کين جيڪڏهن زهر جو پيالو به پياريو وڃي ته هو نه صرف اهو پي ويندا پر ان کي ڏسي سندن اندر ۾ اهڙن گهڻن پيالن پيڻ جو اشتياق وڌي ويندو. ڇاڪاڻ ته اهي عشق جي انهيءَ حد کي پهتل ٿين ٿا، جتي ڪنهن ڪڙي شيءِ يا جان جي قاتل جي اصليت هنن لاءِ ڪابه معنيٰ نٿي رکي. ائين ڪڙي چڻجي ته هو انهن عقوبتن جا عادي ٿي وڃن ٿا. اهو ان ڪري ٿئي ٿو ته کين جيڪا وطن جي حب جي لڻئون لڳل آهي، هو ان ۾ فنايت کي پهتل ٿين ٿا. پوءِ جيڪڏهن انهن تڪليفن دوران کين ذهني توڙي جسماني عذاب به پهچن ٿا ته هو اندر جو اندر ٿي انهن کي برداشت ڪندي ڪنهن دشمن ته خير پر سچن سان به ان پيڙا جي پيڙ جو زباني به ذڪر نٿا ڪين.

عاشق زهر پياڪ، وهه پسيو وهسن گهڻو،  
ڪڙيءَ قاتل جا، هميشه هيراڪ،  
لڳين لڻنن لطيف چڻي فنا ڪيا فراق،  
توڻي چڪن چاڪ ته به آه نه سلن عام ڪي.

اهڙن ماڻهن کي مايوسي يا غم ڪڏهن به اوڏو نٿو اچي سگهي، جيڪي پنهنجي زندگي ڪنهن پاڪ مقصد جي حصول خاطر گذارين ٿا ۽ اهي ئي سچ پچ سرها ڏسڻ ۾ ايندا آهن، جن جو واسطو ٻين جي خوشنودي عزت نفس ۽ آسائش لاءِ پاڻ پتوڙڻ هوندو آهي هو هر لمح کي ڪڙهندا رهندا آهن. هونءَ به وهندڙ پاڻي ڪڏهن ساڻو ناهي ٿيندو. ساڳئي طرح هڪ مجاهد جي تلوار جيستائين هلندي ۽ دشمن تي وار ڪندي رهي ٿي ته مٿس ڪٽ ٿي چڙهي ڇاڪاڻ ته جنگ دوران هو هر گهڙي تلوار کي سرائڻ تي چاڙهي تڪو رکندو اچي ٿو.

سريمن ڪلياڻ

سرها ڏلر سي، جن ساڃاهه سرائن سين،  
تيغ تنين جي ڪٽ نه لڳي ڪڏهين.

شهادت جا مشتاق پنهنجون نظرون هميشه دشمن جي ڪٽڪ طرف ٿي ڪڍندا آهن ڇاڪاڻ ته هو زندگيءَ کي موت تي ترجيح ڏين ٿا. وطن جي حب ۾ انهن کان زندگي وسري وڃي ٿي. تنهن ڪري هو پنهنجي سر جي قيمت انهيءَ محبت جي مقابلي ۾ حقير کان حقير شيءِ يعني وات جي پڪ برابر سمجهن ٿا.

سريمن ڪلياڻ

اڪيون اوڏاهين ڪڙي، جيڏانهن قاتل ڪل،  
مٿو ڪن نه مل، پڪ برابر پنهنجو.

پٺاڻيءَ جي خيال موجب جيڪڏهن تون سوڀارو ٿين جي تمنا رکين ٿو ته ناڪاميءَ جا تمام انديشا ذهن ۾ نه آڻ نه وري ڪنهن ٻئي جي ساٿ يا مدد ڏانهن نهار تو ۾ جيڪڏهن سچي تڙپ آهي ته دشمن لاءِ تنهنجو اڪيلو هجڻ به وڏي



پر بت بچاء آهي شينهن اڪيلو هوندي به جهنگل جو بادشاهه هوندو آهي توڙي جو هن جي قدبت کان وڌيڪ قوي جانور ٻيا به هوندا آهن پر هن جي هڪ راز ۽ پيچ جو لڪاءُ پوري جهنگ ۾ هراس پکيڙي ڇڏيندو آهي. تنهن ڪري اڪيلائي يا ڪنهن هٿيار جي ان هوند ڪنهن به سوپ لاءِ رڪاوٽون نٿيون ٿي سگهن. تنهنجا خالي هٿ ۽ عضوا تنهنجي سڄي عزم جا وڏي ۾ وڏا ساٿي ۽ هٿيار آهن صرف انهن جو صحيح استعمال توکي ڪرڻ اچي ته اهي دشمن جي پالڻ بڙچين کي مات ڏئي ڇڏيندا ۽ اها سوپ تنهنجي ضمير جي فتح ليکي ويندي.

سر ڪيڏارو

سورهيه مرين سوپ کي ته دل جا وهه وسار.

هن ڀالا وڙهه پاڪرين آڏي ڀال مڙ ڀال.

مٿان تيغ ترار، مار ته متارو ٿئين، "ڪيڏارو"

شاهه سائين ديس واسين کي جهاد جي ترغيب ڏيندي فرمائي ٿو ته وطن مٿان سر قربان ڪري مجاهدن جي صف ۾ شامل ٿي وڃو. توهان کي جنگ جي هر فن ۽ هٿيار هلائڻ جي ڄاڻ هجڻ گهرجي جيئن وقت اچڻ تي دشمن مٿان بي جگريءَ سان حملو ڪري سگهو. ڪرڻ، ڪاٽيون، ڪهاڙا، خنجر دشمن جي ڪاپار ۾ هٿي کيس نيسيت نابود بڻائي وجهو. انهيءَ دوران جيڪڏهن توهان مري به پئو ته پرواهه ناهي ڇاڪاڻ ته موت اٿل آهي ۽ اهو ڪنهن به وقت ۽ ڪٿي به ڪهڙي به حالت ۾ اچي سگهي ٿو. تنهن ڪري موت کان ڊڄي يا منهن موڙي دشمن اڳيان پيش پوڻ کان بهتر آهي ته ميدان تي سر ڏجي ۽ وطن جي آبرو بچائيندي موت جي آغوش ۾ وڃڻ وڏي سورهياڻي آهي.

سر يمن ڪلياڻ

سر ڏئي سٽ جوڙ، ڪنهن پر ڪلاڙن سين،

ڪاٽي ڪرڻ، ڪپار ۾، خنجر آڻي ڪوڙ،

مرڻا منهن م موڙ، وٺي ٿي وڌ لهي.

وطن جي حب ايمان آهي. تنهن ڪري ان جي آزادي ۽ بقا لاءِ سندرو ٻڌي دشمن جي مقابلي ۾ ڪڏ ڪري لهي پئو ۽ انهيءَ دوران جن سان تون يا جيڪي توسان لاڳاپيل آهن، انهن کي پنهنجي خواب ۽ خيال منجهان ئي ڪڍي ڇڏ. ڇاڪاڻ ته عيال جي جوابداري تنهنجي نيڪ مقصد ۾ آڙ ٿي سگهي ٿي، پر تو کي پنهنجي نيڪ ارادن لاءِ اهي سڀ رشتا ناتا ساهه جون سٽون ڇڏڻيون پونديون ڇاڪاڻ ته ڪنهن به قسم جو عشق نانگ برابر ٿئي ٿو ۽ نانگ ڪنهن به جيو جو سڄڻ ڪونه هوندو آهي. هن جي سامهون جا به شيءِ ايندي ان کي ڏنگ هٿي ڪڍندو ۽ سندس ڏنگ جي اثر ۽ سور جي انهيءَ کي ئي ڄاڻ هوندي جنهن کي هن ڏنگيو يا کاڌو هوندو.

سر يمن ڪلياڻ

محبت جي ميدان ۾ ڪڏي پوءِ ڪاهي،

ڇڏ اسانگهه ارواح جا لاهوتي لاهي،

عشق نانگ آهي خبر کاڌن کي پوي، "يمن ڪلياڻ"

ڪنهن به مقصد جي حصول خاطر جدوجهد ڪئي وڃي ٿي پر شاهه سائينءَ جو



چوڻ آهي ته صرف زباني جمع خرچي يا ظاهري ڪنهن سان انس جي لهاڙ سان گڏ مڙئي ڪجهه نه ڪجهه ڪرڻ ۽ ان کي وڏي واک وڏو ڪارنامو ڪري بيان ڪرڻ پنهنجي ئي ضمير سان دوکو ٿئي ٿو. تنهن ڪري جيڪڏهن ڪو پاڻ کي ڪنهن تي اربيل سمجهي ٿو ته ان کي ارادن ۾ ايترو ته اٿل هجڻ گهرجي جو هو نفيس جان هوندي به جيڪڏهن ٻرندڙ مڇ ۾ ٽپو ڏئي ته مڇ به وسامي وڃي. اهڙو تيز مڇ جنهن ۾ ٻهرڻ به پاڻي ٿيو وڃن پر تنهنجي حڪمت عملي ۽ جرئت اهڙي هئڻ گهرجي جو ٻين شين کي پڇايندڙ مڇ باهه مان بدلجي گلن جو بسترو ٿي پوي ۽ اهو عمل توکي اهڙي ته خبرداريءَ سان ڪرڻو آهي جو جيئن ڪنهن بني بشر کي ڪنوڪن خبر به نه پوي ڇاڪاڻ ته ائين نه ٿئي ته تنهنجي عمل کان اڳ ڪوئي ٻيو تو کان اڳ ڪئي وڃي. سر يمن ڪلياڻ

پتنگ چائين پاڻ کي، ته اچي آڳ اجهاء،

پڇڻ جي پڇاڻيا تون پڇڻ کي به پڇاء،

واقف ٿي وساء، آڳ نه ڏجي عام کي. "يمن ڪلياڻ"

سهڻي لطيف جو چوڻ آهي ته ڪنهن به عملي ليکي چوڪي کان سواءِ ڪاميابي يا فائدي جي اميد رکڻ ٺلهين سڌن جيان ٿئي ٿو تنهن ڪري مطلب ماڻڻ لاءِ ڪشالا ڪيڏن ضروري آهن ۽ ائين ڪرڻ سان حاصل ٿيل مراد جو قدر ۽ قيمت به وڌيو وڃي باقي هڪ هنڌ گهر ويهي ڪنهن لاءِ لڙڪ وهائڻ يا مٿس سر گهورڻ سڄي چاهت جي بلڪل ابتڙ ٿئي ٿو. ان لاءِ شاهه سائين جو چوڻ آهي ته:

سُر سسئي آبري

ڏونگر نه ڏوري، سڪڻ جون سڌون ڪري،

ويئي گهر گهوري مٿان پرين جندڙو. "سسئي آبري"

اي انسان تون پاڻ کي ڪمزور سمجهڻ ڇڏي ڏي ۽ جيڪا تون سڄي تمنا رکين ٿو، ان جي حاصل ڪرڻ لاءِ ڏينهن رات اٿندي ويهندي ڪوشش، ڪندو ره ۽ ان ۾ ايتري حد تائين پوري سچائيءَ سان گم ٿي وڃ جو توکي پنهنجي وجود جي به خبر نه پوي ۽ پنهنجي من جي آڏو ماند جي مدد سان جيڪا تنهنجي وجود ۾ ڪمزورين جي باهه ٻرندڙ آهي اها وسامي پاڻي بڻجي پوي. سُر رام ڪلي

نسور وڻي نينهن جو، دل ۾ دود دکاء،

اٿلي آڳ عشق جي، ٻاري جان جلاء،

جندان تون جاڳاء، جنهن سين آتش آب ٿئي.

پنهنجي اصليت ڏانهن نظر ڊوڙاءِ ۽ ڏس ته تون ڪيترو سڄو آهين منهنجي خيال ۾ توکي ڪافر به نٿو چئي سگهجي ڇاڪاڻ ته سچائيءَ سان ته تون بنهه سڄو نه آهين پر پوري طرح ڪافر به ڪونه آهين. تنهنجي دنيا ۾ خلقت سڄي جي روپ ۾ ٿئي هئي، تنهن ڪري توکي اهي فرقيواريت وارا جڻيا يا ڪنڻا لهائون به نه پائڻ جڳائڻ ۽ ائين ڪري تون پنهنجي سچ واري حيثيت کي به داغدار بڻايو آهي، جنهن جو توکي ڪوبه حق نٿو پهچي. اهو داغ يا تلڪ انهن کي ئي سونهن ٿو جيڪي خدا سان ڪنهن ٻئي گهٽ طاقت کي شريڪ ڪن ٿا.

9/10



ڪوڙو تون ڪفر سين، ڪافر مَ ڪولاءِ،  
هندو هڏ نه آهين، جڻيو تون نه جڳاءِ،  
تلڪ تنهن کي لاءِ، سچا جي شرڪ سين.

اي دوستو توهان جي ديد کي ڇا ٿي ويو آهي، جو اکين هوندي سڄڻ دشمن جي  
سڃاڻ نٿا ڪري سگهو ڪن هوندي توهان تي ڪنهن مظلوم جي فرياد جو آواز به  
نٿو بوي. هر طرف افراتفري جو دور، پاء پاء جو ڳلو وڍيندڙ آهي جن هٿن کي هڪ  
ٻئي جو واهرو ٿيڻ گهرجي اهي پنهنجن کي ئي ڦري ۽ اغوا ڪري وڌا پنگ وٺندڙ  
آهن، پر پوءِ به توهان جي غيرت ستل آهي توهين ڏسو نٿا ته درياھ ڪڙن کان  
نڪري ٻاهرين بند جي چوٽيءَ کي ڇهي وهندڙ آهي، سندس تيز وهڪري ۽ پاڻيءَ  
جا ڪن ور ور ڪري بند کي لامارا ڏيندڙ آهن، مگر پوءِ به توهان تي اگهور نند جو  
غلبو آهي، ڇا ڏني ڪني وهندڙ واهڙ تي هلندڙ ٻيڙيءَ جي ملاح کي ايڏي بي خبري  
واري نند ڪرڻ سونهين ٿي.  
سَر سري راڳ

بند رجان پئي، مڪاڻيا مَ سمهو،  
ڪپر تو ڪن ڪري، جڻن ماڻي منجهه مهڻي،  
ايڏو سور سهي، نند نه ڪجي ناڪڻا، "سري راڳ"

تون اهڙي خاندان جو فرد آهين، جنهن جي جرئت ۽ عقلمندي جا داستان تاريخ  
جي سونهن آهن. پر پوءِ به تون ايڏي پستي ۽ ڪاهليءَ جو شڪار ڇو آهين. ڪڏهن  
آڏيءَ رات جو اٿي ان جي ڪارڻ تي سوچيو ٿي پلا تون سوچين به ڪئين تنهنجي  
چرپر ته ٺهيو پر سوچ کي سجاڳ ڪندڙ تعليم تي به پهرا ويهاريل آهن، تنهنجي  
چئوڦير ٺڳن جو ٽولو آهي، جيڪي پنهنجي پڳداري برقرار رکڻ خاطر تنهنجي ڪلهي  
تي پنهنجي بندوق هلائڻ جي عيوض توکي سدائين جهالت جي مٿي پياريندا رهن ٿا ۽  
تو کي به ان مان اهڙو ته سرور اچي ويو آهي جو انهن ساقين جي زهر کي آب حيات  
سمجهندي بنا اکين کولڻ جي جام جي مٿان جام اوتيندو رهن ٿو. پر هاڻي توکي  
بدلڻو پوندو. ۽ اهڙو سڀاءُ اختيار ڪرڻو پوندو جو جن ٺڳن اڄ تائين توکي ۽  
تنهنجي همعصرن کي ٺڳيو آهي. تون انهن ٺڳن کي به ٺڳي وڃي ائين ڪرڻ سان  
تنهنجي اصلي عزت ۽ وقار کي چار چنب لڳي ويندا.

سَر رام ڪلي

ٺڳن گهڻان لڳائيا، تون ٺڳن کي لڳاءِ،  
اٿي آڏيءَ رات کي، پنهنجو تن پڇاءِ،  
لاهو تي مَ لڄاءِ، نانگا تون ناموس کي.

تو کي مليل زندگي تمام ننڍڙي آهي جنهن ۾ توکي تمام گهڻو ڪم ڪرڻو  
آهي. تنهنجو هر عمل وطن ۽ ويڙهيچن جي فلاح ۽ بهبود لاءِ هئڻ گهرجي. ظاهري  
طرح هن انسان جي بحر ۾ تنهنجي سمجهه اڪثريت جي افعالن طرف ئي راغب  
رهندي ۽ دنياوي فرحتن جي ڪشش شيطاني شغلن ۾ شامل ٿيڻ جي ئي ترغيب  
ڏيندي. پر توکي عقل جو پهڪ هٿان نه ڇڏڻو آهي پر خدا نه ڪري جيڪڏهن عقل

جي ياري تون نياڻن ۾ ڪوتاهي ڪري وڌي ته ان جي عيوض جيڪو توکي ڇيهو  
رسندو تنهن جو ازالو هت ته ممڪن ئي ڪونهي پر ائيندي جي ابدي زندگي ۾ به  
تو لاءِ ندامت ئي نصيب بڻبي تنهنڪري پنهنجي اصليت ڏانهن نهار ته تنهنجي اصل  
هستي ڇا آهي.  
سر سري راڳ

جر ۾ ڦوٽو جڻن، لهريون لڳندي اڌ ٿئي،  
تون پڻ آهي تڻن، دنيا ۾ ڪو ڏينهو.

مون پنهنجي ڪين جهڙي مطالعي جي آڌار تي شاهه سائينءَ جي سرن جي روشني  
۾ جيترو لکي سگهيو آهيان، اهو اوهان اڳيان پيش ڪير. پٽائيءَ جي منزل کي رسڻ  
يا سندس ڏسيل رمزن کي پوري طرح پروڙڻ ڪنهن مهان صاحب عقل جو ڪم ٿي  
سگهي ٿو پر مون ته رڳو سندن سونهاري رسالي مان چند موتي جيڪي ميرڙي  
سگهيس اها ئي مون لاءِ وڏي سعادت آهي آخر ۾ اڏ سندن هي شعر اوهان اڳيان  
پيش ڪندس.  
سُر آسا

تن تسبيح من مٿيو دل دنبورو جن،  
تندون جي طلب جون وحدت سر وڃن،  
وحده لاشريڪ له، اهو راڳ رڳن،  
سي مٿائي سونهن، ننب عبادت ان جي.



## شاه مبلغ جي حيثيت ۾

لاکشي لطيف تي قلم کڻڻ پاڻ کي ڪنهن وڏي امتحان منجهان گذارڻ کان پنهنجو پاڻ کي ڀل صراط تان پار ڪرڻ کان رتي ڀر به گهٽ ڪونه آهي. پر اهو ماڻهو ئي ڪهڙو جيڪو بنا ڪنهن آزمائش جي پار پوڻ جي سڌ ڪندو هجي. شاه سائين جي زندگي گهڻي پاسائين آهي ۽ سندس هر پاسو ايترو ته ڪشادو آهي جو سندس وسعت کي پهچڻ لاءِ جيڪڏهن انسان کي ڀر به لڳي وڃن ۽ هو اڏام ڪري سندس رخ جي ويڪر جو پرو لڳائڻ جي ڪوشش ڪري ته کيس لڳل پڪ ڪيترائي دفعا ڪسي وري ڄمڻ ۽ اهو عمل ور ور ورجائبو رهي پوءِ به شاه سائين جي هڪڙي پاسي جي پري لهڻ جي به سعادت حاصل نه ڪري سگهي. اسان جا ڪيترائي عقل جا اڪابر شاه تي لکندي ابد طرف ڪوچ ڪري ويا، پر ڪنهن هڪ به ائين ڪونه لکيو ته سائين جي فڪر واري مشروب جو ڦلاڻو ڪي ڦلاڻو ڏاڻهو هو. يعني اهي سندس شاعريءَ جي ڏاڻهي کي به پوري طرح پروڙي نه سگهيا. آءُ ته هڪ طفل مڪتب آهيان مڙئي مهربانن جي ڏيڍ ۽ انهيءَ اميد تي رنڊا روڙيندو رهان ٿو ته شايد اهي عقيدت جا گل بڻجي مان مرياد امائن. سهڻي لطيف کي مون هتي هڪ مبلغ جي صورت ۾ ڏٺو آهي. کيس ٻين جي اصلاح واسطي ته گهڻو ئي پاڻ پتوڙيندي ڏٺو ويو آهي. پر ان سان گڏ سندن شخصي فلاح تي پڻ توجهه مرکوز ٿيل نظر اچي ٿي. سندن چوڻ آهي ته: ”پنهنجي هر ڏينهن جو آغاز خدا برتر جي بابرڪت نالي، ٿنا ۽ سندس موڪليل ڪتاب جي ديدار سان ڪرڻ ۾ ئي انسان جي بهتري آهي. اڳيون جيڪي ٻين تمام عضون جي رهنمائي ڪرڻ ۾ وڏو ڪردار ادا ڪنديون آهن. اهي جڏهن ننڊ کان پوءِ کلن ته دنيا جي ڪمن ۾ مشغول ٿيڻ کان اڳ پنهنجي مالڪ حقيقي جي متبرڪ گهر ۽ سندس پاڪ ڪلام جي ديدار کي اوليت ڏين، جيئن ته جسر جي سڀني عضون کان اکين کي وڌيڪ پيارو سمجهيو وڃي ٿو، پر اهي جيڪڏهن سچ اڀرڻ سان دلبر جي ديدار کان محروم رهجي ٿيون وڃن ته اهڙين اکين کي ڪانون جو ڪاڇ بڻائڻ کان به پرهيز نه ڪئي وڃي.“

اڀرندي ئي سچ، پرين جي نه پسنديون،  
ڪڍي پئي ڏج اڪڙيون ڪانگن ڪي.

(آسا)

هن قدرت جي ڪارخاني تي نظر ڊوڙائڻ سان هر شئي ۾ مالڪ جي جهلڪ نظر اچي ٿي. جنهن لاءِ صوفيا، ڪرام جو چوڻ آهي ته ڪائنات جو مالڪ پنهنجي ئي شخصيت ڏسندڙ آهي، يعني حبيب به خود آهي ته محبوب به پاڻ آهي. هن جيڪي ڪجهه ٺاهيو آهي يا ٺاهيندڙ آهي اهو تمام سٺي کان به گهڻو سٺو آهي. وري ان جو طالب به خود آهي ته مطلوب به پاڻ ئي آهي.

پاڻهين پسي پاڻ کي، پاڻهين محبوب،  
پاڻهين خلقي خوب، پاڻهين طالب تن جو.

(ڪلياڻ)

ان ڳالهه جي شاهدي قرآن پاڪ ۾ موجود آهي ته جيڪو مون کي ياد ڪري ٿو، آءُ ان کي ياد ڪريان ٿو. تنهنڪري اسان کي صرف ايترو ڪرڻو آهي ته پنهنجي پالڻهار جي موجودگي تي ايمان رکون ۽ جيڪڏهن اسان ۾ اهڙو يقين ڪامل اچي وڃي ته اسين زندگي سان جيڪو دنوي لذتن واسطي پيار ڪندي کيس پنهنجي لاءِ



سڀ ڪجهه سمجهندڙ آهيون، اهو هڪ ٻار محسوس ٿيڻ لڳي. ڇاڪاڻ ته مالڪ جي موجودگي عشق جي آخري منزل بڻجي پوي ٿي. جذمن عشق جي ايڏي وڏي منزل ڪنهن کي حاصل ٿي وڃي ته هو ڪنهن به عارضي سهاري کي ٻار محسوس ڪرڻ لڳي ٿو.

پڇڻ جي ميهار ڪي، پڇي سي ميهار،  
ترهو تنهن ٻار، عشق جنين کي آڪرو.

(سهڻي)

هيءُ جسر ۽ منجهس پيل زندگي اسان کي بي مقصد مليل ناهي. ڳالهه آهي مقصد کي سمجهڻ جي چيڪڏهن اسان جو مقصد دنوي آسائشون ماڻڻ پنهنجي نسل جو واڌارو ڪرڻ آهي ته ان کان به جائز طرح منع ٿيل ڪونهي. پر ان سان گڏ انهيءَ محسن کي به ياد ڪرڻو آهي جنهن اسان کي پاڻي ۽ رت جي دڳ منجهان هن روپ ۾ آڻي ڌرتيءَ پيڙو ڪيو. سندس ياد ڪرڻ جو طريقو نه صرف اسان کي ٻڌايل آهي پر روزانو ڪيترائي دفعا پريڪٽيڪل نموني اسان جي اڳيان ٿيندو رهي ٿو. جنهن جو مکيه قسم نماز آهي. جنهن کي خوب کان خوب تر نموني ادا ڪرڻ جو حڪم آهي. ۽ منجهس خوف خدا جو جز شامل هجڻ لازمي آهي. باقي ڏيکاءُ واري عبادت مالڪ وٽ به قبوليت لائق ڪونهي. اهڙي الله سان ٽرڪ بازي ڪندڙن لاءِ شاهه سائين جو چوڻ آهي ته :

پڙهيو ٿا پڙهن، ڪڙهن ڪين قلوب ۾،  
پاڻان ڏوهه چڙهن، جئين ورق ورائن وٽرا.

(يمن ڪلياڻ)

جان جان بسن پاڻ کي تان تان ناهه سجود،  
وڃائي وجود تهان پوءِ تڪبير چو.

(آسا)

اهڙا ماڻهو جيڪي دولت جي حصول ۾ مختلف روپ سڃاڻي عام ماڻهن اڳيان پاڻ کي پهتل شخص ظاهر ڪري پنهنجا پيٽ وڌائي ڇڏن ٿا، يعني جنهن جو جيترو وڏو پيٽ اهو اوترو وڏو بزرگ. اهڙي طرح ڪنهن کي وري گهڻا ڪٺا يا ڳانا پاتل هجن ته اهو ٻين جي قسمت سنوارڻ جي هار هٽندڙ ٿئي ٿو. اهڙي قسم جي ماڻهن جون صورتون ظاهري ڪيتريون ئي اڇيون اڇيون ڇوڻ هجن. پيل ڏسندڙن کي سندن منهن تي ٿڌيل گهڻي تيل سبب نور جي چمڪ جو گمان به ڇو نه ٿيندو هجي. اهي ظاهري موسيٰ عليه سلام جهڙا به لڳندا هجن. پر سندن عادتون ابليس جهڙيون هجن ڪري مالڪ حقيقي جي قرب کان ڪوهين پري هوندا آهن.

گولا جي گراهه جا، جولاءِ سي جوڳي،  
قتل سي ڦوڳي، جن شڪر سانڍيا.

(رام ڪلي)

منهن ته آهيريان ٿي اجرو، قلب ۾ ڪارو،  
پهران زيب زبان سين، دل ۾ هچارو،  
ان پر ويچارو، ويجهو ناهه وصال سين.

(آسا)

منهن تي موسيٰ جهڙو، عادت ۾ ابليس،  
اهڙو خام جنيٺ، ڪڍي ڪوهه نه ڇڏين.

(آسا)



حق ۽ باطل ۾ ويڙهه جاري آهي پوءِ ظاهر ڪشي باطل ۾ ڪرو رهندو اچي ٿو. پر تڏهن به کيس ڪو حق سڏڻ لاءِ تيار ڪونهي. اها جنگ قيامت تائين قائم رهندي. حق جو علم ڪالاهه به بلند هو. اڄ به آهي ۽ سڀان به رهندو. ڪٿي آهن اهي جن نعوذ بالله حضور ﷺ کي جادوگر ۽ ڪوڙ ڳالهائيندڙ ٿي سڏيو. ڪٿي آهن اهي 360 بت، جن جو ڪعبي ۾ قبضو هو. ڪٿي آهي اهو يزدت ۽ سندس حواري جن حسين رضه جي لڳايل نعرون "الله اڪبر" کي للڪاريو هو. اهي سڀ جو سڀ فنا ٿي ويا. الله جو نالو اصل کان بلند آهي ۽ بلند رهندو ۽ سندس بلنديءَ جو پرچار ڪندڙ قيامت تائين هر حق سچ چوڻ وارن سپاهين جا رهبر ۽ راهنما ٿي رهندا. ان حقيقت جو احوال شاهه سائين هن طرح بيان ڪري ٿو.

ڦريا پسي ڦيڻ، ڪرين ڪير نه چڱيو،  
دنيا ڪارڻ دين، وڃائي ولها ٿيا.

(ڏهر)

شاهه سائين اسان کي ائين به سمجهائي ٿو ته اسان جي چرپر ڪهڙي نموني جي هجڻ گهرجي. اسان کي انهن سرفروشن جي نقش قدم تي هلڻ گهرجي جن جا سر ڌڙن کان جدا ڪري سندن ماس جا ٽڪر ڊيگ حوالي ڪيا ويا، پر پوءِ به سندن مالڪ جي قربت ۾ ڪا ڪمي ڪونه آئي. بيشڪ ان کي مرڪن ۽ ڳالهائڻ جو حق آهي. اهي مالڪ کي ايترو ته ريجها ٿي چڪا آهن، جو هر حال جي ڳالهه سندن حوالي آهي اهڙن دلبرن لاءِ ڪنهن عقيدتمند جو چوڻ آهي ته اهڙن مرد مؤمنن جي هڪ ڪرم جي نظر سان اجڙيل تقديرون به بدلجي وڃن ٿيون. اهڙا شخص سر جوسانگهو لاهي هر تڪليف کي برداشت ڪري وڃڻ جي سگهه رکندڙ آهن ۽ اهو تڏهن ئي ممڪن ٿئي ٿو جڏهن سندن مان واري ڪيفيت حقيقت پسندي واري رک ۾ سمائجي وڃي ٿي.

اچو ته شاهه کان ٻڌون ته هو ڇا ٿو فرمائي،

سر جدا ڌڙ ڌار، دوک جنين جا ڊيگ ۾،  
سي مرڪن پچار، حاضر جن جي هٿ ۾.

(ڪلياڻ)

سر سانداڻ ڪري پيچ گهر لوهار جو،  
ڌڪن هيٺ ڌري، مان گڏينئي رک سين.

(يمن ڪلياڻ)

عاشقن جي امتحانن تي جڏهن نظر پوي ٿي ته پاڻ کي پاتال ۾ پيل محسوس ڪجي ٿو. ڇاڪاڻ ته دنوي ڌنڌن ايترو ته رجھائي رکيو آهي جو آخرت ۾ وسري چڪي هجي يعني جيئن هڪ صاف چولو جيڪو گهڻو وقت پائڻ ڪري ۽ کيس نه ڏوٿڻ سبب ميو ٿي چڪو هجي ۽ اهڙي حالت ۾ ان محبوب جو سڏ ٿئي جنهن جي محفل ۾ ڪو جهو ٿي وڃڻ نه صرف وڃڻ واري جي گهٽتائي آهي پر ان محبوب جي محفل جي گستاخي ڪرڻ مثل آهي.

ان جو اظهار شاهه سائين مارئي جي لفظن ۾ هن ريت ڪري آهي.

سونهه وڇاير سومرا، ميرو منهن ٿيومر،  
وڃڻ ت ت پيومر، جت هلڻ ناهه حسن ريءَ.

(مارئي)

اي انسان توکي خدا طرفان عقل جي دولت مليل آهي جنهن کي صحيح نموني خرچ ڪرڻ جو توکي حق آهي. تنهنڪري دنوي ڪاڪ محل جي حرفتن ڏانهن




توجھ ڪرڻ بجاءِ حق سچ جي راهه وٺي هلندو ره ته توکي منزل ملي ويندي ۽  
انهيءَ عمل ۾ توکي ڪنهن به قسم جي ڪوتاهي نه ڪرڻ کپي ڇاڪاڻ ته جيڪا  
پهاڙ جيڏي زندگي توکي نظر ايندڙ آهي، ان جي فنا ٿيڻ جو وقت ضرور مقرر آهي.  
پر ان بابت توکي ڪابه ڄاڻ ڪونهي اها ڪهڙي ڏينهن ڪهڙي وقت تي ختم  
ٿيندي.

ڪنڌ مَر ڦيرج ڪيڏهين، وٺيو ويڃي راهه،  
اڄ ڪي سنجھ صبح نئين ڌريندءِ ڏوڙ ۾. ”مومل راڻو“



## سوره سنڌي ادب



صاحب خان سوره ميرائي

Cell No: 0344 3919786

0300 3404488



## شاه عاشق جي روپ ۾

سهڻي لطيف جي شاعري انسان ذات جي هر پهلو تي پکڙيل آهي. جنهن ڪري کيس جنهن طرف کان به ڏسبو ته صاحب سامهون ئي هوندو. شاه سائين جتي نهائي ۽ نوڙت واري ڳالهه ڪئي آهي ته اتي شجاعت واري شان کي به اتر رکيو آهي. هن جيڪڏهن عجز جو سبق ڏنو آهي ته دشمن سان اکين ۾ اڪيون وجهي سائس مهاڏو اٽڪائڻ کان منع به ڪونه ڪئي آهي. ڪمزور جي مدد ڪرڻ ۽ ارڙي جي هٿ کي گوگهو ڏئي گهٽڻ لاءِ اڀاريو آهي. شرافت جي شان ۾ رهندي ذلت جي زهريلي تيز تير کي سر جي تيليءَ کان به ڪمتر ڪوٺيو آهي.

سندس شاعري جي گلشن ۾ اهڙو ڪوبه گل نه ملندو جيڪو خوشبوءِ کان خالي هجي ۽ مزي جي وري اها ڳالهه آهي ته سندس بوستان جي هر گل جي سرهاڻ ائين جدا آهي جئين خدا جون خلقيون ڪروڙين شڪليون هڪجهڙيون ڪونه آهن. پيءُ پٽ جهڙو ڪونهي. ته ماءُ ڌيءُ جي هر شڪل ڪونهي. پر جيڪڏهن ڪي جهه صورتون کڻي مشابهت رکندڙ به هجن ته سندن سڀوتون ڪڏهن ملندڙ نه هونديون. پر جي اهي به ڪنهن حد تائين هڪجهڙائيءَ واريون هجن ته سندن طبيعت ۾ تضاد ضرور هوندو. مگر لطيف جا لحاظدار گل اڪيچار هوندي به هڪٻئي کان نيارا ڪونه آهن. سندن رشتو روحانيت جي پوتر ڌاڳي ۾ هڪ مالها مثل مڙهيل آهي. تنهنڪري جنهن به گل کي ڇهندا سون ته گوهر بي بها مثل محسوس ٿيندو. اها رڳو منهنجي ادراڪ جي ڳالهه ڪونهي پر منهنجي استادن جي استاد پڻ انهن جي استادن جي پروڙ جي پڌرائي آهي. لطيف جي شاعريءَ جي باڪمال هجڻ جو ڪمال اهوئي ڪافي آهي ته کيس انگريز شاعرن به سنڌ جو شيڪسپيئر سڏيو آهي، جيڪو انگريز ذهنت لاءِ ته قبوليت جوڳو ٿئي سگهي ٿو. پر پنهنجا سنڌي سڃاڻپ لطيف جي جوڙ جهڙو ڪنهن کي سمجهڻ پنهنجي قرب جي ڪوتاهي سمجهڻ ٿا. پوءِ اها سندن عقيدت آهي يا سائين سان سعادت جي مڃتا. شاه سائين جي گهڻ رخي پهلوئن جي نشاندهي ڪرڻ ته ڪن مهان اديبن کي ئي سونهي ٿي ڪن کيس فقير چيو آهي ڪن کيس عشاق ڪوٺيو آهي، ڪن جو خيال آهي ته شاه سهڻي هو. ڪي کيس سسئي چون ٿا ته ڪن کي مارئي نظر اچي ٿو. مومل راڻو، ليلان چنيسر، نوري چار تماچي، بيجل راءِ ڏياچ، مطلب ته جنهن نظر کيس جنهن روي جي روپ ۾ پرکيو تنهن کيس اهوئي سمجهيو. آءُ پنهنجي پوري پني سمجهه مطابق شاه سائين کي عاشق سمجهان ٿو ۽ سندس ئي ڪجهه شعرن جي حوالي سان اهو ثابت ڪرڻ جي ڪوشش ڪندس. پوءِ ان ۾ ڪيتري ڪاميابي پلڻ پوي ٿي. اهو وقت تي ڇڏيل آهي. ڪنهن دنوي حسين جي نظر جو شڪار ٿي ڪيترائي عاشق ذهني توازن وڃائي ويهن ٿا. پوءِ ڪي شڪايت ڪندي ائين به ٻڌا ويا آهن ته اسان جهڙا ته الائي ڪيترا حسن وارن تي حيران هوندا. محبوب جي اها مڃتا جي حد آهي ته هن جا پير جنهن مٽيءَ تي پون ٿا اها به آمله ٿيو پوي جنهن ڪري کيس جيڪڏهن اکين پاتو وڃي ته اها دنوي سرمن کان به سرس ٿئي ٿي ان لاءِ لطيف چيو آهي ته: يار سڄڻ جي فراق ڙي، جيڏيون آءُ ماري،



در دوستن جي ڪيڏين جو هوندا مون جيها مشتاق،  
 جاتي ڪاڻي محبوبن جي، آه حسن جي هاڪ،  
 سر مون سهي اکين جو، خاص پريان جي خاک،  
 عبداللطيف چئي، پرين اسان جو هميشه آخسناڪ.

عاشقن جا اصول به دنيا وارن کان تمام گهڻو مختلف هوندا آهن. تنهن ڪري  
 جنهن شخص کي پنهنجي عاشقي پرکڻي هجي ته هن طرح پرکي سگهي ٿو. پهرين  
 ڳالهه ته هن کي جيڪي ماڻهو ڪجهه نه چون، انهن کي هي به ڪجهه نه چوي پر  
 جيڪڏهن ڪوئي کيس هروڀرو يا چيڙائڻ خاطر برو ڀلو چوي ته هو انهيءَ جون  
 چيل ڳالهيون پئيءَ اڇلائي وساري ڇڏي. پنهنجو سمورو وقت ادب ۾ گهاريندي رڳو  
 پنهنجي پرينءَ کي ياد ڪندو رهي. دنيا وارن جي ديد کان بچندي پنهنجو منهن  
 گوڏن ۾ لڪائي غريبيءَ واري گذر سفر ۾ گهاريندو رهي ۽ اهڙي طرح پنهنجي  
 ضمير سان جنگ جوڻيندي پنهنجي ڪوتاهين جو ازالو خود ئي ڪندو رهي ته کيس  
 ڪنهن قضا جي صاحب جو ڪاٺيارو ئي ڪونه ٿيو پوندو.  
 ان ڏس ۾ لطيف جو چوڻ آهي ته

اڻ چوندن ۾ چوءِ، چوندن چيو وسار،  
 انهي پهر ادب سين، پراهمائي پار،  
 پايو منهن مونن ۾، غربت ساڻ گذار،  
 مفتي منجهه وهار، ته قاضيءَ ڪاٺيارو نه ٿين. ”يمن ڪلياڻ“

عاشق پنهنجون تمام خواهشون محبوب مٿان قربان ڪري ڇڏيندا آهن، سندن  
 زندگي پنهنجي هوندي به محبوب وٽ گروي رکيل هوندي اٿن، تنهن ڪري خدا نه  
 ڪري جيڪڏهن محبوب عاشق کي قتل ڪرڻ جو به ارادو ڪري ته عاشق بنا  
 ڪنهن چون چرا جي سندس سامهون ڪنڌ جهڪائي ڇڏي. پوءِ جيڪڏهن محبوب  
 ظالم بڻجي کيس تڪليف پهچائي ته عاشق پنهنجو منهن محبوب جي سامهون جهلي  
 بيهي ۽ هن طرفان لڳندڙ ڌڪ پنهنجي پيشانيءَ تي جهليندو رهي ۽ اهڙي عمل  
 ڪرڻ وارو جيڪو محبوب جي هر ادا سهي ٿو ۽ کيس پئي به نٿو ڏئي اهوئي سچو  
 عاشق ليکيو وڃي ٿو ان لاءِ سائين جو چوڻ آهي ته:

جي هو پائن کان ڪمان ۾، ته سينو سپر ڏيڇ،  
 منهن ۾ معشوقن جا، جهالو ٿي جهليڇ،  
 پاهان پڳ ۾ ڏيڇ، عاشق ٿي ته ابهين. ”يمن ملياڻ“

عاشق لاءِ ائين به چيو وڃي ٿو ته هو ڏنڊو مشتندو، يعني ٿلهو متارو ڪونه  
 هوندو آهي ڇاڪاڻ ته دلبر جي فراق ۾ ماس ته ڇا پر رت به سڪيو وڃي ٿو  
 ڪنهن رتل محبوب کي پرچائڻ لاءِ هڪ عاشق هزارين جتن ڪري ٿو محبوب جي  
 ڌڪارڻ جي باوجود هر هر سندس در وڃي دانهون ڪري روئي کيس پرچائڻ جي  
 ڪري ٿو ڇاڪاڻ ته ائين ڪرڻ هن جي دلي مجبوري هوندي آهي. هو ان محبوب  
 کان سواءِ ٻئي طرف واجهائي به ڪين سگهندو آهي. ان ڳالهه جو ثبوت ڏيندي  
 شاهه سائين فرمائي ٿو:



عاشق ائين نه هون، جيئن تون سڄي آگرين،  
 وڃي در دوستن جي، رت ڏهاڙي رون،  
 ٻي پر ڪنهن نه پون، ماکر محبوبن سين، "يمن ڪلياڻ"

عشق ڪرڻ وارا ڪڏهن به سر جو سانگو ڪونه ڪندا آهن، جنهن ڪري اهي  
 سوريءَ کي سڀج تي ترجيح ڏيندي قربان ٿيو وڃن. عشق عاشقن جو ازل کان  
 دشمن آهي ۽ ويري ڪنهن سان رعايت ڪري اها اڻٿيڻي ڳالهه آهي، ڇاڪاڻ ته  
 نانگ جهوليءَ ۾ وجهي سر بچڻ جي خاطري ڪرڻ پاڻ کي ڏوڪي ڏيڻ برابر ٿئي ٿو،  
 پر عاشق اهو سڀ ڪجهه ڄاڻي وائي به عشق کي سيني لائن ٿا، ان جي اصل  
 حقيقت ڇا آهي. اها انهن کي ئي خبر هوندي. ڇاڪاڻ ته نانگ جي ڏنگ جي خبر به  
 ان کي ئي صحيح طرح هوندي جيڪو ان کان ڪڍيو هوندو. ان باري ۾ شاهه سائين  
 فرمائي ٿو ته:

محبت جي ميدان ۾، سر جو ڪر م سانگ،  
 سوريءَ سپرين جي، چڙهه ته ٿيڻ چانگ،  
 عشق آهي نانگ خبر ڪاڌن کي پوي، "يمن ڪلياڻ"

عاشقن جو اهو به چوڻ آهي ته هڪ سڪ ٻيو سوري جيئن ته ٻئي اڪرس سان  
 شروع ٿين ٿا، تنهن ڪري سندن اصليت هڪ جهڙي ٿئي ٿي. سڪ به ساهه نڪرڻ  
 کان اڳ ڪڏهن به پوري نٿي ٿي ۽ سوري تان به جسر کي تڏهن لائق وڃي ٿو،  
 جڏهن سرير منجهان ساهه نڪري وڃي ٿو. سڄي سڪ وارا انهن ٻنهي جي ڳولا ۾  
 مختلف واٽن تي ويهندا رهن ٿا. ڇاڪاڻ ته هنن جي خيال ۾ ائين ڪرڻ سان ئي منزل  
 ملڻ جي پڪ هوندي آهي. سڪ ۽ سوريءَ جا مشتاق سواءِ جان ڏيڻ جي پنهنجي  
 ارادن ۾ ڪامياب نه ٿي سگهندا آهن ۽ هونئن به اصولن انهن ٻنهي جي انتها جان  
 ڏيڻ بغير ڪونه ٿيندي آهي. ان لاءِ سهڻي لطيف جو چوڻ آهي ته:

سڪن ۽ سوري ٻئي اکر هيڪڙي،  
 وهڻ واٽرين تي، ڪارڻ جن ضروري،  
 ٻنهي جي پوري، جيءَ ڏني ريءَ نه جڙي، "يمن ڪلياڻ"

هن مٿين روڻداد جي روشنيءَ ۾ شاهه سائين کي عشق جي ڪهڙي منزل تي  
 پائين سگهجي ٿو، هو ڪيترو ۽ ڪهڙي قسمر جو عاشق هو. سندس عشق ۽ عاشقي  
 جي پيٽ پراڻي زماني کان اڄوڪي دور جي عاشقن جي جستجوءَ سان جيڪڏهن  
 ڪٿي وڃي ته سائين جي مقابلي ۾ مون کي ته سموري جا سمورا اڃا بانبرڙا پائيندڙ  
 ٻار ئي نظر اچن ٿا. سائين جي منزل کي رسڻ لاءِ اڃا ڪيتريون ئي ڄمارون گهريل  
 آهن. پوءِ خبر نه آهي ته اسان جي ڪهڙي پوش لطيف جي عشق ۽ عاشقي واري  
 ڇڏيل رندن کي ڇهي به سگهندي، الاڻي نه. آخر ۾ شاهه جو هي شعر پڙهو.

عاشق زهر پيڻاڪ وه ڏسي وهسن گهڻو،  
 ڪڙي ۽ قاتل جا هميشه هيراک،  
 لڳن لنو لطيف ڇڻي فنا ڪيا فراق،  
 توڙي چڪن چاڪ، ته به اهو نه سلن عام سان، "يمن ڪلياڻ"



## شاه جي فقيري

شاه سائين کي جتي شاعرن جو سرتاج عالمن جو شمس ڪرامتن جو قانع  
سچائيءَ جو سائين ۽ شرافت جو پندار سڏيو وڃي ٿو. اتي سائينءَ جو هڪ پاسو  
فقيريءَ وارو به آهي، پر کيس انهن عام رواجي فقيرن سان نٿو پيئي سگهجي. هو ته  
فقيريءَ ۾ به شهنشاهه نظر ٿو اچي.

پنن ڪونه پٽ کڻي گهرن ڪين گراهه،

مهيسي مخلوق جي، ائين دور دران،

پڇن ڪونه شرعان، جڏهن اندر عدالت ان جي. "رامڪلي"

شاه انهن فقيرن منجهان آهي جيڪي فقير هوندي به ڪنهن پئي جي دروازي تي  
ڪشتو کڻي پني ڪنهن گراهه جي طلب ڪونه ڪندا آهن. هنن کان جيڪڏهن ڪا  
غلطي سرزد ٿي پوي ٿي ته هو ڪنهن به مفتيءَ ڏانهن ڪونه ٿا وڃن، پر اهي  
پنهنجي ضمير جي عدالت ۾ پاڻ ئي جوابدار جي حيثيت ۾ پيش ٿيندي پاڻ ئي  
انصاف جي ڪرسيءَ تي ويهي پنهنجي خلاف پاڻ ئي فيصلو صادر ڪندا آهن ۽ اهڙي  
قصر جا ماڻهو ڪڏهن به قسمت جي ڪلا ڪونه ڪن نه وري هروڀرو ڪو مقدر تي  
پاڙي ويهندا آهن.

شاه سائين جي فقيريءَ مان اهو به چٽو نظر اچي ٿو ته انسان کي ٺاهه ٺوهه  
بجاءِ خاڪساريءَ ۾ گذارڻ گهرجي. ڇاڪاڻ ته ائين رهڻ سان هن کان گناهه ڪونه  
ٿيندا ۽ جڏهن هو هيءَ دنيا ڇڏيندو ته ڪاٺيارو ٿي نه ڇڏيندو.  
پايو منهن مونن ۾، غربت سان گذار،

مفتي منجهه وهار، ته قاضي ڪاٺيارو نه ٿين. "يمن ڪلياڻ"

غرور، تکبر، وڏائي انساني قدرن جون وڏي ۾ وڏيون دشمن ليکيون وڃن  
ٿيون. تنهن ڪري انهن جي ضد ۾ اچڻ کان پري ٿي رهڻ ۾ انسان جي عافيت آهي.  
غرور منجهان ڪنهن به قصر جي فائدي جي اميد رکڻ اجائي هوندي آهي. جڏهن ته  
ان منجهان نقصان رسڻ جو انديشو ضرور ڪري سگهجي ٿو. تنهنڪري وڏائي واري  
ماڻهوءَ سان ڪنهن به قصر جو تعلق يا محبت کان پرهيز ڪرڻ گهرجي.

"لاٽيون جي لباس جون، سي ڇپائي ڇڏ،

"آئون" "اسين" ڪن جي، پاسي تن مر آڏ،

جڏهن ته هيءَ جهان محبت منجهان وجود ۾ آيل آهي. پر منجهس رهندڙ ان جي  
ابتر عمل ڪندڙ آهن. هر ڪو هڪٻئي کي ڪيرائڻ جي ڪوشش ۾ آهي. جنهن  
ڪري هيءَ دنيا باهه جو مڇ ٻڏيل آهي. جڏهن ته هتان جي هر شئي فنا ٿيڻ لاءِ آهي.  
ته پوءِ آخر انسان ڪهڙي ڳالهه تي غرور پيو ڪري. هتي ته انسانن کان وڌيڪ  
پکين کي به پاڻ ۾ پيار آهي. جنهن ڪري انهن کي وڳرن جي صورت ۾ اڏامندو پيو  
ڏسجي. پکي ته پوءِ به ساهه وارا آهن، پر پاڻي ڪسين، درياھ جي ڪنڌين تي  
جيڪي ڪڪ ڪانا يا ٻوڙا وغيره ٿيندا آهن، انهن ۾ به انسانن کان وڌيڪ  
ساجاهه آهي. جڏهن ڪو ماڻهو درياھ ۾ اوچتو ڪري پڌڻ لڳي ٿو ته هو پنهنجي



جان بچائڻ خاطر ڪناري تي ڦٽل ڪڪن ڪاٺن يا ٻوڙن جو سهارو وٺي کين پڪڙي ٿو ته اهي کيس ٻڌڻ کان بچائڻ ۾ مددگار ثابت ٿين ٿا. پر جيڪڏهن انهن ٻوڙن وغيره جون پاڙون ڪنڌيءَ ۾ پختيون نه هونديون آهن، ته اهي ٻڌندڙ ماڻهوءَ جي هٿ پوڻ تي پاڙئون پٽجي پون پر پٽجڻ جي باوجود به انهيءَ ٻڌندڙ سان سير ۾ گڏ لڙهي وڃن ٿيون.

ٻڌندي ٻوڙن کي ڪي هاتڪ هٿ وجهن،  
پسو لڄ، لطيف چئي، ڪيڏي کي ڪڪن،  
توڻي ڪنڌي ڪن، نات ساڻن وڃن سير ۾. ”سسئي“

هن دنيا جي رنگينين تي ڀلجي آخرت کان منهن موڙڻ ۾ انسان جو پنهنجو نقصان آهي. ڇاڪاڻ ته هتي اچڻ بعد پوءِ اهو ماڻهو ڪيڏي به وڏي حيثيت وارو چوڻو بڻجي ويو هجي، مثال طور مدبر، داناءُ، سخي، دلير، شهزور، پر پوءِ به کين مليل وقت کان هڪڙو سيڪنڊ به وڌيڪ هتي رهڻ جي مهلت ڪونه ملي سگهندي. اهي پنهنجي طاقت جي زور تي توڙي جو ٻين جي قسمت جا فيصلا به ڪندا هئا، سندن دٻدٻي کان ڪيترائي ڪن هڻندا هئا، هنن جي هڪ اشاري تي دنوي سٽاءُ جا نقشا بدلجي ويندا هئا، پر پوءِ سندن سامهه جي مهار پرائي هٿ ۾ هئي. جنهن تائين رسڻ هنن جي وس کان ٻاهر هو. تنهن ڪري دنيا کي مسافر خانو تصور ڪندي، سڄ جو ساٿ هرگز نه ڇڏڻ گهرجي. پر جيڪڏهن ڪنهن اهڙي ساٿ ڇڏڻ جي غلطي ڪئي ته کيس وڏو نقصان رسندو.

فاني ني فاني! دنيا ڊر نه هڪڙو،  
لٽي لوڙهه لٽن سين، جوڙيندءِ جاني،  
ڪوڏر ۽ ڪاٺي، آه سر سڀ ڪنهنين. ”برو سنڌي“

زندگي جستجو ۽ جدوجهد جو نالو آهي، تنهنڪري ڪنهن به حالت ۾ پاڻ تي ڪاهلي طاري ٿيڻ نه ڏجي. يعني هوت کي حاصل ڪرڻ لاءِ مسلسل سفر جاري رهي. ۽ اهڙي عزم وارا ئي عظيم ليکيا وڃن ٿا. ڪاهل ۽ ڪر هٿ ڪڏهن به اهو ڪجهه حاصل نٿو ڪري سگهي جنهن جي هو سٺ ڪري ٿو، ڇاڪاڻ ته ڪنهن به منزل تي رسڻ لاءِ ڪشالا ڪيڏڻ لازمي هوندا آهن. جنگ جي ميدان جو مثال وٺو ته اتي به جيڪي تلوار هلائيندا آهن، گهوڙا ڊوڙائيندا آهن، انهن کي ئي سوڀ نصيب ٿيندي آهي، پر جيڪي هٿ تي هٿ رکيو ويٺا هوندا، انهي کي رسوائيءَ جو طوق ۽ غلامي نصيب ٿيندي آهي. اهڙي طرح جيڪي ستل رهن ٿا، انهن جو پاڳ به ستل هوندو آهي. ائين ڪڏهن ڪونه ٿيندو آهي ۽ نه ئي ٿي سگهي ٿو ته ماڻهو ستل هجي ۽ سندس نصيب جاڳندو هجي.

محبوب کي حاصل ڪرڻ لاءِ به ڪنهن نه ڪنهن طريقي تي هلڻو پوي ٿو، ڇاڪاڻ ته هوت هميشه هلندڙن کي مليو آهي. ۽ اهي ئي انهيءَ جي قربت ماڻي سگهيا آهن، جن ڪشالا ڪيڏي پاڻ کي تڪليفن ۾ وجهي کيس ڳولڻ جي ڪوشش ڪئي آهي. ۽ ڪاميابيءَ جي ڪلف کي سواءِ ڪوشش جي ڪنجيءَ جي کولي ئي نٿو سگهجي.

صبر ۽ شڪر ڪرڻ تمام سٺا ڳڻ آهن، ڇاڪاڻ ته پاڻ خدا جو فرمان آهي ته



آء صبر وارن سان گڏ آهيان. پر صبر جي هروڀرو اها به معنيٰ ڪونهي ته وات تي چپ جي مهر هڻي ويهي رهجي. ڇاڪاڻ ته سالڪن کي هلچل ۾ ئي سڪون ملي ٿو. خدا جي راهه جا پانڌيٽڙا صبر شڪر واري حڪم کان انڪاري ڪونه هوندا آهن. پر انهن جي خيال ۾ اهي ڪن انهن کي سونهن ٿا، جيڪي جدوجهد ۽ مسافت جا عادي ڪونه هجن ۽ هڪ هنڌ ويهي مراقبو ڪڍي مولا جو مشاهدو مائٽ گهرندا هجن. پر جيڪي ان منزل کان به اڳڀرا ٿيڻ جي تمنا رکندڙ آهن. انهن جي نظرن ۾ صبر ۽ شڪر جي ڪابه معنيٰ ڪونه آهي. اهي هستي هوندي فنا في الله ٿيڻ جي آرزو رکن ٿا. يعني کين فاني وجود هوندي به ”باقي“ سان گڏ هجڻ جي گهرج هوندي آهي. اهڙا فقير بغاوت تي به لهي اچن ٿا.

صبر ۽ شڪر ڪاڏي آء ڪندي،

آهيان جنهن سنڌي، سو ته گهرجي ساڻ مون. ”سسئي آبري“

افراتفري نفسانفسي جو اثر به اڪثر ڪري انهن تي پوي ٿو جيڪي نفس جا غلام هوندا آهن اهڙي غلامي کي بدترين غلامي سمجهيو وڃي ٿو. جڏهن ته فقير جي سواري هميشه کان نفس رهيو آهي. هو نفس جون واڳون قبضي ڪري کيس چڪي اهڙيون الاهي اماڙيون ڏيندو رهندو آهي، جو نفس خود نفسانفسي جون دانهون ڪندي اهڙي فقير کان جند ڇڏائڻ لاءِ زيلون ڪندو رهي ٿو ۽ هن جي دانهن جو فقير تي ڌرو به اثر ڪونه ٿو پوي. ۽ فقير جا پادر جهليندي پنهنجي براهيءَ واري اثر کان پاسو ڪري ٿو. فقير جي ظاهر فطرت جو غلام ٿي سندس حال تي هلي ٿو. پر سياسي سهارو وٺندي ساڻس ساٿ ۾ انهيءَ اميد تي رهندو اچي ٿو ته ڪڏهن نه ڪڏهن فقير کان ڪا غفلت ٿئي ته هو مٿس حملو ڪري سوار ٿي کانئس اهي ڪسرون ڪڍي، جيڪي فقير هن سان ڪيون آهن. پر صاحب نظر ڪڏهن به ڪوتاهي ڪونه ڪندا آهن. سندن نند به عبادت ۾ شمار هوندي آهي، تنهنڪري نفس جي اٽڪين ٻٽڪين کي محسوس ڪندي کيس ڌمڪائيندي ائين چيو ڏين ته:

نڪي آهيون ڇمڙا، نڪي آهيون چور،

هانگا ماءُ هور، ڪتا! ڪرئين ڪن تي. ”معذوري“

اچو ڪپڙو پاڪائي ۽ طهارت جي نشاني سمجهيو وڃي ٿو. ان ڪري ئي اڪثر ڪري ڪفن لاءِ استعمال ڪيو ويندو آهي، اچي ڪپڙي تي جيڪڏهن ٿورو به داغ لڳي پوي ته پري کان به نظر ايندو. تنهنڪري انساني فطرت کي به بلڪل اچو ۽ پاڪ صاف هئڻ گهرجي. معنيٰ جيڪو من ۾ سوئي زبان تي، هر ڪنهنجو خير ڪنهن سان ڪابه پيءَ جي ٻولي نه صرف ٻولڻ پر ٻڌڻ کي به گناهه سمجهجي. پر ان هوندي به جيڪڏهن ڪو ڪنهن سان يا زباني طرح ڪري ته خراب سلوڪ عملي الله لوڪ انسان کي ان جو ساڳي انداز ۾ جواب نه ڏيڻ گهرجي. پاڻ ۾ طاقت هوندي به ان جي غلط مظاهري ڪرڻ جي منع آهي. جيڪڏهن ڪو ڪجهه به نه هوندي پاڻ کي سخت جان ۽ سير سمجهي ڪنهن ٻئي سان زيادتي ڪري ٿو ته کيس پنهنجي حال تي ڇڏي ڏيو. توهان پنهنجي اصليت تي هلندي پنهنجي جوش تي هوش جو پاڻي چاڙهي من ۾ اٿندڙ جوابي لوهي گولن کي به ميڻ بڻائي وجهو ڇاڪاڻ



تہ کاميابيءَ جو راز هميشہ نهائيءَ ۾ ئي هوندو آهي ۽ سندس مقابلي ۾ ڪوبه بدنيت ۽ ڪيئي واري فطرت رکندڙ ڪجهه به حاصل ڪري ڪونه سگهيو آهي.

هو چوڻي، تون مر چؤ، واتان ورائي ويٺ،

سڀني سين سيد چئي، من ماري ڪر ميڻ،

کانڊ وڌيائي کيڻ، ڪيئي منجهان ڪيڻ ٿئي. "يمن ڪلياڻ"

حق جي ڳولا ۾ جيڪي جهر جهنگ رلندا ۽ چلا ڪيندا رهن ٿا، ۽ دنيا کان صفا منهن موڙيو ڇڏن انهن کي شاه سائين هيئن چوي ٿو ته: اسين ڪيترو نه ڳهيلا آهيون جو حق جي تلاش ۾ سندس ڪائنات جو حسين حصو ڇڏي کيس ٻرن ۽ بيابانن ۾ ڳولڻ جي ڪوشش ۾ آهيون ۽ نه ملڻ واري حالت ۾ سندس سڪ ۾ سرگرداڻ ڦرندا وتون. جڏهن ته اهو دلبر خود اسان ۾ موجود آهي. يعني هو اسان کان الڳ ئي ڪونهي رڳو پنهنجي سمجهه ۽ نظر جو ڦير آهي. هونءَ ته اسين جنهن جي سڪ جا سڪايل آهيون، اهو پاڻ اسان جي وجود ۾ آهي. يعني اسين پاڻ پنهنجي ڳولا ۾ آهيون. ائين برابر آهي ته هن کي نه ڪنهن چڻيو آهي ۽ نه ئي هن جي ڪا اولاد آهي. هو هن سڄي دنوي ۽ آسماني ڪارخاني جو موجد ۽ اڪيلو مالڪ آهي. سندس ڪو لوس وجود نه هجڻ جي باوجود هو جنهن به شڪل ۾ آهي ان سان پنهنجي هر مخلوق ۾ موجود آهي. تنهنڪري جي ان طرف توجهه ڪري پنهنجي پرک واري نگاهه سان حق کي پرکڻ جي جدوجهد ڪئي ويندي ته سندس لپي پوڻ ڪو ڏکيو ڪم ڪونهي.

اسين سڪون جن ڪي، اسين پڻ سيئي،

لر يلد و لر يولد، ونءِ اوڏانهن پيهي،

تهان منجهيئي، پارڪ! پرڪج حق کي. "آسا"

اڙي مورڪ انسان ڪنهن ڪڏهن ان کي به ڳولڻ جي ڪوشش ڪئي آهي، جيڪو پاڻ سندس پاڪر ۾ هجي. فرق صرف اهو آهي ته تون پاڻ پنهنجي بصيرت کان بيخبر آهين شيطان جي صحبت توکي پنهنجي سڃاڻپ کان به محروم ڪري ڇڏيو آهي. ان جي محبت ۾ ايترو گرفتار آهين جو ڪڏهن ڀلجي به اصليت تي ڪا هڪ گهڙي به نٿو سوچين، جيڪڏهن تون صرف ڪجهه لمحن لاءِ رڳو پاڻ تي ويچار ڪرين ته توکي محبوب ملي ويندو. ڇاڪاڻ ته اهو ته ڪو عقل کان خالي ماڻهو به نه ڪندو ته هو پنهنجي محبوب کي گڏ هوندي به کيس ڪنهن دڪان يا بازار ۾ ڳولڻ لاءِ وڃي.

هوت تنهنجي هنج ۾، پڇين ڪو به پهي؟

و في انفسڪم افلاتبصرون، سوجهي ڪر سهي،

ڪڏهن ڪانه وهي، هوت ڳولڻ هٿ تي. "سسئي آبري"

مون شاه صاحب جي شاعريءَ کي بنياد بڻائي ڪجهه سٽن لکڻ جي جسارت ڪئي اٿم. ان منجهان ائين نه سمجهڻ گهرجي ته ڪو مون وڏو ڪارنامو سرانجام ڏنو آهي، آءٌ ته ادب جو ادنيٰ پانڌڙو آهيان. ادب شناس دوستن جي قربت ۾ رهندي سندن پيرن جي نشانن تي پنهنجا پير رکي هلڻ جي ڪوشش ڪندو رهان ٿو. پوءِ ان ۾ ڪيترو اڳيرو ٿيو آهيان، ان جي پاڻ کي اڃا پوري طرح ڄاڻ ڪونه



پئي آهي. ادب جي سفر ۾ ايترو ثمر به ڪونه اٿس منزل جي دوريءَ جي به پوري  
جاڻ ڪونهي. اديبن جي قافلي ۾ سلهاڙيل هوندي جدوجهد جاري آهي. ادب وارن جا  
شفقت وارا هٿ مون تي رکيل آهن، جن جو ضرور اثر پوندو.

فقيري شاه سائينءَ جي رڳ رڳ ۾ سمايل هئي پر هو ڪنهن گوشه نشيني يا  
ڪنهن هڪ هنڌ ويهي ڪونه رهيو هو جوڳين، فقيرن جي صحبت ڌاري سيلاني ٿي  
رهندو رهيو ۽ اهڙي طرح مٿس قدرت جا راز ڪلندا ويا. جن کي پاڻ شاعري جي  
روپ ۾ زماني اڳيان ظاهر ڪيائون. سندن شاعريءَ لاءِ اهو مشهور آهي ته پاڻ  
جڏهن وجد ۾ ايندا هئا تڏهن بي اختيار ٿي نچڻ لڳندا هئا ۽ ان وجداني ڪيفيت ۾  
مٿن شعر جي آمد ٿيندي هئي ۽ سندن ذهن مبارڪ منجهان مختلف قسمن جا گل  
ڪڍڻ عقيدي جي رنگ ۾ ڪڍڻ مارئي. ڪڏهن مومل راڻو، ڪڏهن سسئي،  
ڪڏهن سهڻي جي سونهن ڌاري وسڻ شروع ڪندا هئا. جن کي وٽس ويٺل فقير  
لکندا ويندا هئا. جڏهن شاه سائين وجد واري حالت منجهان ٻاهر ايندو هو ته فقير  
کيس سندس چيل شعر پڙهي ٻڌائيندا هئا. شعر ٻڌڻ بعد شاه سائين جو اهو جواب  
هوندو هو ته بابا اهو ته چوڻ واري چيو آهي، باقي مون کي ته ڪا خبر ڪونهي.  
اهوئي سبب ته شاه سائين جي شاعريءَ کي الهامي شاعري سمجهندي کيس خاص  
طرح سنڌ ۽ سنڌي قوم ۾ وڏي عزت ۽ احترام سان نه صرف ڏٺو پر ٻڌو ۽ پڙهيو  
به وڃي ٿو. الهامي شاعري هجڻ جو اندازو ان منجهان به ڪري سگهجي ٿو ته شاه  
سائين ڪيترا اهڙا شعر چيا آهن، جيڪي قرآني آيتن جو ترجمو محسوس ٿين ٿا.  
جنهن ڪري اهڙن موتين کي ڪڇ نٿو ڪوئي سگهجي مثال طور  
جي تو بيت يانثيان، سي آيتون آهين،  
نيومن لائين، پريان سنڌي يار ڏي. ”سهڻي“



## شاه جي اهل بيتن سان عقيدت

ڪيڏارو، سنسڪرت جي لفظ ڪيڏارو منجهان ورتل آهي، جنهن جي معنيٰ جنگ جو ميدان آهي. ڪيڏاري جي نالي سان هڪ راڳي به آهي جيڪا راڳ ديبڪ جي پنجين استرين مان هڪ آهي هن راڳي کي راڳي سپورڻ به ڪوٺيو وڃي ٿو. سر ڪيڏاري کي شاه سائينءَ جو رزمي سر به سڏيو وڃي ٿو. هن سر ۾ شاه سائين ڪربلا جي قصي جي تمام چٽي تصوير چٽيندي جنگ جي ميدان ۾ حق جي اظهار ۽ ييزيد جي مخالفت ڪرڻ وارن کي جيڪي تڪليفون رسيون ۽ رب العزت جيڪي پنهنجي پيارن جا امتحان ورتا ۽ سندس نالو وٺندڙ شهادت حاصل ڪرڻ سان سرخرو ٿيا. انهيءَ سموري صورتحال جي جنهن نموني شاه سائين تشريح ڪئي آهي، ان جو مثال ملڻ مشڪل آهي. شاه سائين هن سر ۾ جنگ ۾ پيدا ٿيندڙ تبديلين ۽ بهادرن جي بهادريءَ سان گڏ جنگ ۾ جوانن جا سر ڌڙن کان ڌار ٿي زمين تي ڦٽڪڻ جا منظر جنهن مهارت سان بيان ڪيا آهن ان جو نمونو هيٺ ڏنل شعرن منجهان بخوبي نظر اچي ٿو.

”بهادر گڏيا، بهادرين، ڪڙڳ ڪلول ڪن،

وجهن ڌڙ ڌڙن تي، هاڪارون هڻن،

ڪرن ڪنڌ نچن، رڻ گجيو راڙو ٿيو.“ ڪيڏارو

سر ڪيڏاري جي اوڻ ۾ جيڪو شاه سائين خاموش جائزو ورتو آهي، اهو ڪجهه هن ريت آهي.

مالڪ ڪائنات روحن جي پيدا ڪرڻ بعد کين گڏ ڪري کائڻ گڏيل سوال ڪري ٿو.

اوهان منجهان ڪير آهي، جيڪو مون لاءِ قرباني ڏيندو ان جي بدلي ۾ آءٌ کيس سندس دنوي جسم سان ملاقات جو شرف بخشيندس، پنهنجا ڳجها راز ڏيکاريندس، پنهنجي طرفان خاص سواري موڪلي آسماني سير ڪرائڻ سان پنهنجو مهمان خاص بڻجڻ جو اعزاز بخشيندس منهنجي نالي سان گڏ سندس نالو به عبادت طور پڙهيو ويندو.

هڪ روح چوي ٿو.

آءٌ تنهنجي عبادت واسطي جڳهه تعمير ڪندس جنهن کي قيامت تائين پيدا ٿيندڙ تنهنجو نالو وٺندڙ انسان طواف ڪندا، باقي رهندي دنيا جا ماڻهو ان طرف پنهنجو منهن ڪري تنهنجو نالو ڪندا ۽ عبادت ڪندا، ان متبرڪ جاءِ تي تنهنجو خاص نور وسندڙ هوندو.

ٻيو روح چوي ٿو.

آءٌ آدم ٺاهي جي ناتي تنهنجي هر حڪم جي تبليغ ڪندو رهندس. هر اهو جيو جيڪو تنهنجي انحرافي ڪندو، ان کي پنهنجو ذاتي دشمن تصور ڪندس هر ڪڙي وقت ۾ توکان مدد طلب ڪندس، انهيءَ دوران جيڪڏهن مون تي زمين تنگ ڪئي ويئي ته آسمان تائين اٿندڙ پاڻيءَ جي ويرن تي سوار ٿي تنهنجي دين جو دفاع



ڪندس.

ٽيون روح چوي ٿو:

آءُ ۽ منهنجي اولاد تنهنجي نور سان نوازيل هجڻ ڪري تنهنجي هر حڪم جي پيروي ڪندڙ هونداسون. منهنجي اولاد منجهان تنهنجي حڪمن سان هڪ "خوبرو" خوابن جا تعبير ٻڌائيندو. جيڪي سٺو سيڪڙو صحيح ثابت ٿيندا. سندس حسن تي حورون به حيران هونديون. پر پوءِ به تنهنجي خوش نوديءَ خاطر جيل جون صعوبتون برداشت ڪندو. مٿس ڪوڙا الزام لڳندا. پر ان جو ازالو تنهنجي رحمت سان سٺو ٿيندو.

اهڙي طرح روح جواب ڏيندا رهيا.

آخر ۾ هڪ روح جو آواز آيو:

تنهنجي خوشنودي منهنجو مشن هوندي. تون جيڪي چاهيندين حاضر ڪندس. آءُ ۽ منهنجي اولاد جي اولاد به صالحن منجهان هوندي. اها پنهنجي ڏاڏائي روايتن ۾ به جيڪڏهن ڪا ڪسر رهجي ويل هوندي ته ان کي به سڌاريندي ۽ تون مون کي سدائين شڪر ڪرڻ وارن منجهان لهندين. رب جليل سان ڪيل واعدن جي وفا ڪرڻ جو وقت شروع ٿي ٿو.

نبيءَ جو خواب پياري ۾ پياري شئي قرباني ڪرڻ جو اشارو ملي ٿو. ان جي پيرويءَ ۾ شهزادو سينگار ۽ ويو. مقتل گاهه تائين پهچندي والد جي دل ۾ وڌا وسوسا جنم وٺن ٿا. چريءَ واري هٿ ۾ لرزش شروع ٿي وڃي ٿي. پنهنجي هٿن سان لخت جگر کي ذبح ڪرڻ جو عمل اکين جي ڏسڻ کان تمام مٿانهون هجڻ ڪري ڪپڙي جو سهارو وٺندي اکين کي ڍڪيو ويو. چريءَ جو ڪم شروع ٿيو دل اندر ڏک جا طوفان ڪڙا ٿيڻ لڳا. جنهن جو اثر اولاد ابراهيم تاج دار انبياءِ قبول ڪندي، انهيءَ قرباني جي منتقلي پنهنجي جهولي ۾ وجهندي عرض ڪيو ته اهو شرف منهنجي اولاد کي بخشي وڃي. جنهن لاءِ آءُ ۽ منهنجي اولاد بغير ڪنهن رنج ۽ وسوسي جي تنهنجي رضا کي رحمت تصور ڪندي قبول ڪنداسون. محبوب جي چوڻ جي دير هئي. مالڪ منظوري ڏيئي ڇڏي. هلندڙ چريءَ هيٺان "گهٽو" اچي ويو. اسماعيل عليه السلام زنده شهيدن ۾ شامل ٿي ويو ۽ سندس نالي جو "ڪٿو" امام حسين عليه السلام کي مليو. جنهن ڪربلا ۾ قرباني ڏيئي ابراهيمي سنت جي تڪميل ڪئي. قرآن شاهدي ڏيئي ٿو:

وَفَدَيْنَهُ بِذَبْحٍ عَظِيمٍ.

۽ اسان ان کي هڪ وڏي قربانيءَ جو فديو ڏنو. واعدي ڪندڙ الله جو گهر ته ٺاهيو پر ان جي پوري سنڀال ڪونه ٿي سگهي.

بيت الحرام دنيا جو وڏي ۾ وڏو بت خانو بڻجي ويو منجهس 360 بت يعني سال جي هر هڪ ڏينهن جو عليحده خدا جو بت رکيل هو. ڪعبه الله ۾ اگهاڙا طواف به ٿيڻ لڳا. کيس مسمار ڪرڻ جي ڪوشش ۾ "ابرها" هاڻين جي لشڪر سان مٿس چڙهائي ڪئي.

مطلب ته مٿس ڪفارن جو ايترو ته قبضو ٿيو جو منجهس الله جو نالو وٺڻ ڪفر مثل تصور ٿيڻ لڳو. انهيءَ دوران حضور اڪرم ﷺ جي واعدي وفا جو وقت اچي ويو. سندس ظهور سان لات ۽ منات وارا بت پاڻ هرتو اونڌي ڪٽڻ ڪري پيا باقي بئن



کي به پتي ناس ڪيو ويو. الله جي گهر تي نئين سر نور جي بارش شروع ٿي.  
نمازين کي اذان جي سڏ سان پڪاريو ويو. جواب ۾  
لبیک اللهم لبیک لک

جا آواز فضا ۾ گونجن لڳا. سج اچي ويو باطل ڀڄي ويو بیشڪ باطل تباه ٿيڻ  
وارو آهي.

الله جي خوشنودي ۽ گمراهن کي سڌي واٽ تي آڻڻ لاءِ طائف جو سفر جواب ۾  
حضور ﷺ تي پٿرن جي برسات پورو بدن رت ۾ ريتو نعلين مبارڪ ۾ به خون جو  
ريج.

خدائي ڏمر جو جوش ۾ اچڻ. منهنجا محبوب حڪم ٿي ته ٻن جبلن کي ملائي  
پوري طائف جي آبادي کي ڌرتيءَ تان مٽائي ڇڏيان. جواب ۾ عرض ٿي ٿو ته هي ته  
نادان آهن مون کي نٿا سڃاڻن کين منهنجي سڃاڻپ جي ساڃاهه عطا ڪئي وڃي.  
هي هو حضور ۾ نور ﷺ جو جاني دشمن سان به رويو. جڏهن ته نوح عليه  
السلام رب العزت کي عرض ڪيو ته يا خداوند هي توکي سڃاڻڻ واري هر ڳالهه  
کي مڃڻ لاءِ تيار ٿي ڪونهن. تنهنڪري هن تي پنهنجو غضب نازل فرما.  
زمين منجهان پاڻي نڪرڻ شروع ٿي ٿو. حضرت نوح عليه السلام پنهنجن  
ڪجهه ساٿين سان پاڻيءَ تي ترندڙ ٻيڙيءَ ۾ سوار ٿي ٿو ۽ پنهنجي نالائق پٽ کي  
سڏ ڪري ٿو.

ونادي نوح ابنه وکان معزل ييني ازڪب معنا ولا مڪن مع الڪا فرين  
۽ نوح پنهنجي پٽ کي سڏ ڪيو جڏهن ته اهو اڪيلو هو. اي پٽ اچي اسان  
سان سوار ٿي ۽ ڪافرن منجهان نه ٿي.  
پر سندس پٽ انڪار ۾ جواب ڏيندي پيءُ کي چيو ته آڻ جبل تي چڙهي ويندس  
جتي مون کي اهو پاڻي ٻوڙي ڪونه سگهندو. پوءِ هو جبل تي چڙهي ويو جهٽ ڪن  
کان پوءِ هڪ وڏي لهر چڙهي جنهن هن کي ٻوڙي ڇڏيو.  
هتي حضور ﷺ جي خوني رشتن کي ڀڃي ڏسون ته اهي ڪيڏي ادب جي ڪمال  
کي پهتل هئا.

دين جي تبليغ گهر کان شروع ٿي ٿي ٻار حضور اڪرم ﷺ جي منهن مبارڪ  
جي زيارت ڪرڻ سان اڪيون کولي ٿو. سندن اگر مبارڪ سان ماڪي چڙيندي ٻنڌڻن  
۾ ڪلمو پڙهي ٿو. پرين جي پيار جي شفقت هيٺ پروان چڙهندي جوانيءَ کي رسي ٿو.  
فارغ التحصيل جي کيس سند عطا ٿي ٿي. ”اها سند هئي“  
”انا مدينة العلم و علي باب ها“

آءُ علم جو شهر آهيان ۽ علي ان جو دروازو آهي.  
هر غزو ۾ حضور ﷺ جو ساڄو هٿ، خدمتن جي صلي ۾ ڪفارن کي جهنم  
رسيد ڪرڻ خاطر خدا طرفان ”ذوالفقار“ جي عنايت. اکين جو اٿي پوڻ غزو ۾ خيبر  
۾ حضور ﷺ جي منع تي غير حاضري فتح ۾ تاخير.

سرور جو جبل تي چڙهي اسد الله کي سڏ  
يا علي يا علي ادركني في سبيل الله.  
پڪار جي پوئين لفظ تي لبیک يارسول الله.  
علي رضه کي سڳورن ﷺ سامهون ڏنو. فتح جو جهنڊو کيس عطا ڪيو. نعره



الله اڪبر سان خير جي ڪوٽ جو سرون ڪڪن مثل هوا ۾ اڏامن لڳيون.  
حضرت يعقوب عليه السلام جي حالت زار ”يوسف جي ڀائرن جي بي وفائي“  
پوڙهو ٻي زندہ فرزند جي جدائي ۾ ايترو رنو جو اکين کان ويهجي ويو. قرآن ۾ ٻڌائي ٿو:

وَابْيَضْتُ عَيْنَهُ مِنَ الْحُزْنِ وَتَمَوَّكُظِجُ  
۽ ڏک ۾ ان جون اکيون اڇيون ٿي ويون هيون ۽ آيت آهي:  
قال انما اشكوبشي و حزني الي الله.  
جيائين ته مان پنهنجي ڏک ۽ غم جي شڪايت الله تعاليٰ سان ڪيان ٿو. نبيءَ  
جي پيٽ ۾ اولاد علي رضه نواسه رسول الله جو ڏهڻو تصور مصطفيٰ صلي الله عليه و آله ۽ آله  
جو مقين چئن ڏينهن جو بکيو پياسو، علي اصغر جو لاش ڪٿي ٿو. قاسم گهوٽ ڪي  
ڪلهو ڏيئي ٿو. پر زبان تي صبر جي آهي. بيبي ڪي صبر جي تلقين اڪيون ڳوڙهن  
کان صاف آهن. ديد سلامت آهي. زبان تي ورد خداوندي کان سواءِ ڪابه شڪايت  
ڪونهي. صرف مالڪ جي راضي ۾ دل اندر ترپ ٿي ترپ آهي. ناني سائين صلي الله عليه و آله ۽ آله  
ڪيل خدا سان واعدن جي تڪميل مقصود آهي. سختيون وڌندڙ آهن. اڪيلي جان  
هر طرف کان خون جا پياسا ”يزيد“ جي بيعت جو مطالبو. سرڪجي وڃڻ باوجود  
به نيزي مٿان قرآن جي تلاوت ڪندي بلند رهي ٿو. ابراهيمي قربانيءَ جي تڪميل  
ٿئي ٿي. قرآن شاهدي ڏيئي ٿو:

”وَقْدَانِهِ بَزِيعٌ عَظِيمٌ“  
۽ اسان ان کي وڏي قرباني جو فديو ڏنو  
شاهه سائين وري هٿين چيو آهي:

حسن مير حسين جي، سئي جنگ جهان،  
اڏاڻا اوڙ ڪري، ڪارين پڪين ڪان،  
پيءُ، ڏاڏا، پاڻ، سيد سڀ ملهائيا، ”ڪيڏارو“  
سر ڪيڏاري ۾ شاهه سائين ڳاڙهي ۽ ڪاري رنگ جو به ذکر ڪيو آهي. ڳاڙهي  
رنگ منجهان سندس مطلب منلومن جي رت وهڻ سان آهي ۽ ڪاري رنگ جو مطلب  
انهن شهيدن جي ياد ۾ ڏک ۽ ماتر جو اظهار ٿي سگهي ٿو. پر جن به شهادت  
ماڻي آهي شهادت جا شيدائي هئا. هو مرڻ کي مهڻو نه بلڪه دلبر سان ملاقات جو  
ذريعو سمجهندا هئا. جنهن ڪري امام حسين رضه جا پيروڪار بڻجي ڪربلا جي  
سخت گرمين ۽ ڪاڙهي کان بي نياز يزدي لشڪر تي آخري دمر تائين هلاڻ ڪندي  
شهادت جي شوق ۾ اصلي منزل حاصل ڪئي.

اهڙي اڏول جوڏن واسطي شاهه سائين هٿين ٿو فرمائي  
ڪاري ڪڪر هيٺ مون جهيڙيندا ڇڏيا،  
ڪارا ڪند هٿن ۾، اڙل وڃيرا هيٺ،  
ٿي تنهن سان ڏيئڻ، موٽڻ جنهن ميهڻو. ”ڪيڏارو“  
ڪاري رنگ وارا پڪي جن کي پار پهر يا جهنگلي ڪبوتر به چيو وڃي ٿو.  
ڪربلا جي جنگ دوران تيرن جي برسات ۾ اهي پڪي تيرن جي سامنهن اچي ڦٽجي  
پيا هتي ڪاري رنگ کي شاهه سائين ماتمي رنگ سڏيو آهي. جنهن ڪري ڪاري



لباس کي ماتمي تصور ڪيو وڃي ٿو ۽ ان لباس جي حيثيت ڪربلا کان شروع ٿي  
اڃا تائين هلندي اچي ۽ قيامت تائين جاري رهندي.

شاه سائين ڪاري لباس جي باري ۾ فرمائي ٿو:

مير مدينه نڪري، آئينا نه موٽي،

ڪارا رڱج ڪپڙا، ادا نپروئي،

ان تنهن لاءِ لوئي جي مسافر رائيٽا.

ڪربلا ۾ جڏهن موت جي مند آئي تڏهن جوانن جي رت سان ڪربلا جي زمين  
ريڻي ٿي ويئي ۽ ميدان مٿان ايترو رت ڳريو جو حسين عليه السلام جي دلدل  
ڪهوڙي جا پير به ڳاڙها ٿي ويا. مگر پوءِ به اسلام جا شيدائي دشمن تي راتاها  
هڻندا ۽ ستون ڏيندا رهيا ۽ سندن اهڙي ڪار تي ائين پئي محسوس ٿيو، جيئن سج  
به مرڪندو هجي.

ڪربلا ڪڪوري - رتا دلدل پير

ستون ڏيندي شير، مٿان سج مرڪڻو.

عزيز دوستو مون پنهنجي ناقص ڄاڻ ۽ شاه سائين جي سر ڪيڏاري جي  
روشنيءَ ۾ هيءُ هڪ حقير نذرانو آل رسول ﷺ جي نذر ڪيو آهي. باقي حسين رضه  
جي ذات اقدس جي تعريف آءٌ خاڪي ڇا ڪري سگهندس جڏهن شاه سائين جهڙي  
آفاقي شاعر جو اهو خيال آهي ته:

سختي شهادت جي نسوروئي ناز،

رند پروڙين راز قصي ڪربلا جو،

آخر ۾ آءٌ شاه سائين جو شعر پڙهندس.

حسن مير حسين کي رنو تن ٽولن،

گهر ماڙهين، جهنگ مروئين، اين ۾ ملڪن،

پڪين پاڻ پڇاڙيو ته لڏيو هوت وڃن،

الا! شهزادن، سويون ڏئين سڄا ڏٺي. "ڪيڏارو"



## شاهم بڻيو سسئي

شاهم سائين سسئيءَ جو روپ ڌاري جيڪا شاعري ڪئي آهي ان کي ڏسندي ائين پيو لڳي. جيئن هو خود سسئي آهي ۽ جيڪي تڪليفون سسئيءَ مٿان آيون. اهي جن پاڻ شاهم پوکيون هجن. هن نموني شاهم سائين سسئي تي ڳائيندي پراڻي تاريخ کي پڻ ورجايو آهي.

سسئيءَ چواڻي ته جڏهن هن ٻروچن کي پنيور ۾ ايندي ڏٺو ته هن جون اميدون وڌي ويون. اهڙي طرح جڏهن هن پنهنجيءَ جي وارثن کي ڏٺو ته خوشيءَ وچان نهن چوڻيءَ تائين لڙي پئي ۽ انهيءَ دوران جيڪي فقط اجايا وهر گمان هئا يا جيڪي سندس دل ۾ وسوسا هئا سي سڀ جو سڀ ختم ٿي ويا ۽ ائين محسوس ٿيس ته خوشين ڏانهس سڪن جون مبارڪون موڪليون هجن. مٿي بيان ڪيل ڪيفيتون ان ڪري به هيون ته سسئي پنهنجي مجازي خدا تسليم ڪري چڪي ۽ هن نئين صورت حال کي ڏسندي لازمي خوشين جي وادين ۾ جهومڻ لڳي ٿي. ڇاڪاڻ ته هاڻي کيس پڪ ٿيڻ لڳي هئي ته سندس دلبر هميشه لاءِ هن جو ٿي رهندو:

آيا آس ٿيام. ٻاروچا پنيور ۾،  
پسي پهر پنهنجيءَ جي. نهن سين نين لريام.  
گوندل وسريام. سڪن شاخون مڪيون. "حسيني"

جڏهن سسئي کي ڏير نند ۾ ڇڏي، پنهنجيءَ کي کڻي هليا ويا ته سسئي پنهنجي پاڙيسرين تي شڪ ڪندي چيو ٿي ته منهنجا پاڙيسري ايترا ته هاڪڙا هئا جو منهنجي گهٽ ذات هئڻ واري حيثيت کي لڪائڻ بجاءِ يعني شير شرم ٿيڻ بجاءِ منهنجي انهيءَ برائيءَ ڍڪڻ بجاءِ وائڪو ڪيائون ۽ پنهنجيءَ جي پاڙن کي منهنجي ذات پاڻ کولي ٻڌائي ڇڏي. ۽ اهوئي سبب هو جو مون بدبخت کي گهٽ ذات وارو سمجهندي. مون کي جاڳائڻ بنا اڪيلو ڇڏي هليا ويا. منهنجي پاڙيوارن کي منهنجي اصليت ظاهر ڪرڻ نه ڪندي هئي. ڇاڪاڻ ته پاڙي جون نياڻيون به پنهنجو نياڻيون ٿين ٿيون. پر هنن منهنجي ذات واري عيب کي نه ڏکي هڪ سئي پاڙيسري هجڻ جو ثبوت ڪونه ڏنو آهي.

منهنجو پاڙيجن، ڪچو ڪونه ڏکيو،

پاسي چڙهي پنهنجيءَ جي، ذات سڀني جن،

تيلان ٻاروچن، نڌر ڇڏي نند ۾. "حسيني"

انهن دکدائڪ غمن جي گوماڏن ۾ سوچيندي. جتي سسئي پاڙيسرين کي ڏوراپا پئي ڏنا. ات کيس پنهنجي غلطيءَ تي به شرم ٿي آيو. هوءِ پاڻ کي چڻيندي چوي ٿي ته جڏهن ساڻ ڏٺي يعني پنهل هن وت هيو ته هن جاڳي سندس پرگهور لهڻ بجاءِ بي فڪري ٿي سمهي رهي. يعني سسئي کي سڀ ڪجهه حاصل ٿيڻ بعد هن منجهان عقل موڪلائي ويو. ڇا انهيءَ کي پريت چئي سگهجي ٿو ته جاني هنج ۾ هوندي به سندس ڪا سار ٿي نه لڌي وڃي. اها پريت نه پر ڪريت آهي. جو منهنجو پنهنجي سفر تي روانو ٿي ويو ۽ آءٌ سمهندي رهيس. هاڻي دلبر جي جدائي تي



روح راڙو ڪرڻ منجهان ڇا فائدو ٿيندو. ايڏي وڏي غلطي ڪرڻ بعد جيڪڏهن ”رڻو“ به وڃي ته اهو لڙڪن جو پاڻي منهنجي ڪيل ڪريٽ کي ڏوڻي صاف ڪونه ڪري سگهندو. يعني هاڻي وارو روڏن بلڪل اجايو خلق ڪلاڻڻ مثل ٿيندو. ڪاش آڏاڻ وقت بيدار رهان ها ته ڪرهن نموني ڏهاڳ ڏسڻو ٿي ڪين پوير ها. ساڻين سئين نه جاڳين. پوءِ ڪهاڙيان روه؟

اي پر ڪير هوءَ، جنهن هو سانگي، تون سمهين. ”حسيني“

منهنجي ساهرن کي شايد منهنجي اصلي ٻڻ بڻياد جي خبر پئجي ويئي تنهن ڪري هو مون کان لڃاڙا ٿي پاڪ ڪٽڻ کان به اڳ منهنجو پنهل پاڻ سان ساڻ ڪري، پنيور منجهان نڪري پيا. هتي سسئي وري به پنهل جي پائرن کي ڪوبه ڏوهه ڏيڻ بجاءِ پاڻ کي ٿي ڏوهاري سمجهي يعني هنن جو اهڙي نموني هليو وڃڻ. هن جي پنهنجي گهٽ ذات هجڻ جو سبب هو. ٻي معنيٰ ۾ جيئن هن پاڻ کين لڃاڙو بڻايو هجي. هتي سسئيءَ جي پيار جي انتها نظر اچي ٿي. يعني توڙي جو سندس گهٽ سڀج تان ظالم صفت پائڻ ڪشي ويا هئس تڏهن به هوءَ انهن جي عزت جو خيال ڪندي. پنهنجي بدبختيءَ تي لڙڪ وهائيندڙ آهي.

لڃاڙا مونهان، ساجهر تي سين ويا؟

پين پنيوران، ست منهنجي ذات جي. ”حسيني“

سوچن جا دليل ڊوڙائيندي سسئي سراپا سور بڻجي وڃي ٿي. تنهن ڪري پنهنجي اندر منجهان ٿيندڙ پيڙا جي پهر پاڻ تي ستيندي پشيماني ۽ پڇتاءِ واري چر ۾ چرندي ان نتيجي تي پهچي ٿي ته آڏاڻ جن لاءِ آهون ۽ دانهون پئي ڪريان. انهن سان ته منهنجو ڳانڍاپو ٺهندڙ ٿي ڪونه هو. نه مان هنن جي خون منجهان هيس يعني منهنجو انهن سان ڪو خانداني سڱ ٿي ڪونه هو. تنهن ڪري انهن سان سڱاوتي ڪرڻ مون کي ڪونه ٿي جڳائي. هڪ طرف اهي بادشاهي گهراڻي جا فرد هئا ٻيو ذات جا پروچ. سندن مقابلي ۾ آڏاڻ هڪ گهٽ ذات ڪميڻي هيس. ڀلا ٿا ۽ بخمل جو پيوند ڪئين ٿو ٿي سگهي. سو منهنجي ذات ڀلا پروچن سان ڪيئن ٿي جڙي سگهي. اهو پيار ۽ محبت جو لاڳاپو منهنجي دماغي خلفشار جو نتيجو هو. باقي آڏاڻ انهن پروچن جي ڪنهن به نموني ۾ همعصري ڪري نٿي سگهيس. ڪاش اهو عقل مون کي ڪجهه وقت اڳ اچي ها.

نڪي ٿيان سڱ ۾، نڪي سڱيڻي.

آهيان ڪميڻي، ذات پروچيءَ نه جڙان. ”حسيني“

سسئي سوچيندي چوي ٿي ته آڏاڻ عمر جي ان حصي ۾ آهيان جنهن ۾ غلط ۽ صحيح کي چڱي پر سمجهي سگهجي ٿو. مگر پوءِ به منهنجي من ۾ پنهل جي محبت جو آخر مڃ ڇو ٻڌندڙ آهي. آڏاڻ ته هن جي پيرن جي پٿيءَ برابر به ڪونه آهيان. هو سردار آهي ۽ آڏاڻ هانهي به ڪونه سونهان پر پوءِ به منهنجي دل کي الاڻي ڇو ڏکو نه ٿو اچي يا ته منهنجو من پنهل سان ڪنهن اهڙي پيچ ۾ اڙجي ويو آهي ۽ اها محبت واري ڳنڍ اهڙي ته پيچجي وئي آهي جو کيس ڇڏائڻ مشڪل آهي. رکي رکي خيال اچي ٿو ته ان نه ڪلندڙ پيچ کي ڀلا چئي ڌار ڪري ڇڏيان. پر ائين به صرف ان ڪري نٿي ڪري سگهان جو اها پيار واري ڳنڍ مون کي ڏاڍي پياري آهي. جنهن



ڪري ان کي چئن جي ڪوشش ڪندس ته به کيس چئي ڪونه سگهندس. ڀلا ڪو پنهنجي هٿن سان پنهنجو هينڙو به ڪڍي سگهي ٿو؟ اهو ڏاڍو مشڪل آهي ڀل اندر ۾ ڇر ٻرندي هجي دل جي سڙڻ جي ڪڙاڻ ۾ جيڪو لطف اچي ٿو ان جي خبر انهن کي ئي پئجي سگهندي، جن جي اندر ۾ ڪنهن موت جي الفت جو آڻيانو هوندو. ٻڌو ڪنهن ٻنڌاڻ، هينڙو هوائيءَ سين، ڪا جا پيس ڪاڻ، نبيريانس نه نبري! "حسيني"

هيءَ سموري ڪائنات پروردگار پنهنجي پيار سان بڻائي آهي، ۽ جنهن لاءِ ناهي اٿس اهو کيس محبت جي آخرين منزلن کان به گهڻو پيارو آهي. ٻي معنيٰ ۾ هيءَ دنيا خدا جي عشق جو شاهڪار آهي. جنهن شئي جو بنياد عشق تي ٻڌل هجي. ان ۾ رهندڙ پوءِ ڀل ڪشي ڪيترا به ڪمزور چونه هجن پر ڇا پيار کان پرهيز ڪري سگهن ٿا؟ اهو ناممڪن آهي. سسئي ۽ پنهنون ته هڪڙا تمام ننڍڙا ڪردار آهن. جن کي جنهن ڳايو آهي انهيءَ ته صرف کين اوڻ بڻائي آهي. اصل ۾ سسئي ڪير آهي پنهنون ڪير آهي. سندن محبت جا پيچ ڪيترو پيچيل آهن. ڇا اهي چئن جوڳا ٿي سگهن ٿا؟ يا ڪنهن جي مجال آهي جو انهن کي چئن لاءِ سوچي به سگهي. انهن کي چئن ٻي معنيٰ ۾ پاڻ مارڻ ٿيندو ۽ پاڻ مارڻ حرام آهي. جنهن لاءِ ڪوبه ايمان وارو حرام موت مرڻ لاءِ تيار ٿي ڪونه ٿيندو.

جيئن ته محبت جو پهريون نشانو عقل ٿئي ٿو. محبت جي تير لڳڻ سان عقل زخمي ٿي پوي ٿو ۽ اهو بسمل مثل تڙپندو رهي ٿو. نه کيس زندگي رهي ٿي ۽ نه ئي مٿس موت اچي ٿو. ان ڪشمڪش ۾ عقل جي سوچ ڪم ڪرڻ ڇڏي ڏي ٿي. يا ڪٿي ائين چئجي ته عقل کي ڪنهن ڳالهه جي سوچڻ جو هوش ئي باقي نٿو رهي. ڀلا ڪو اڌ ڪٺل به ڪو عمل ڪري سگهي ٿو! سسئي اهڙي ڪيفيت ۾ هوندي چوي ٿي ته جيڪڏهن مون کي ڄاڻ هجي ها ته پنهنونءَ جي جدائي جو مون کي نياڳ ڏسڻو پوندو ته جيڪر شروع ۾ ئي تقدير جو لکيو ڌوئي ڊاهي ڇڏيان ها ته هيءَ ڪيچ ڏانهن وڃڻ وارو ڪشالو ئي ڪين ڪڍڻو پوي ها. پر مون ائين نه ڪيو. اصل ۾ مون کان ائين ڪرڻ ئي ڪونه ٿئي ها. يعني آءٌ ائين ڪري ئي ڪونه سگهان ها. ڇاڪاڻ ته تقدير لکڻ وارو هٿ ئي منهنجي پهچ کان گهڻو پري هو. جنهن تائين منهنجي پهچ ئي ممڪن نه ٿئي ها. ڀلا عشق تي ڪنهن جو زور ٿو هلي سگهي. ڇاڪاڻ ته اهو پنهنجي مرضيءَ سان ته ٿيندو ئي ڪونهي پر اهو هڪ اهڙو غيبي اثر آهي جيڪو اوچتو حملو ڪري تابع بڻايو وجهي ٿو ۽ هزارين سورن جي هوندي به عشق ۾ اهڙو ته مزو آهي جو ان جي چاشني چڪڻ بعد ٻئي ڪنهن به طعام جي طلب ئي ڪونه ٿئي.

ڄاڻي جي ڄاتوم، ته پوندو فرق فراق جو،

اڪر ارادت جو، ڌريائين ڌو توم،

پوءِ تان ڪونه ڪيوم هوند ڪشالو ڪيچ ڏي. "حسيني"

سسئيءَ جو چوڻ آهي ته دنيا ۾ اهڙو ڪوبه جيو شايد ئي هجي جيڪو عشق جي آزار کان آڃو هجي. هونءَ ته ٿورو ڪي گهڻو سورن جو سرمايو هر ڪنهن وٽ موجود آهي. پر انهن سان پاڻ کي پيڻدي جڏهن ڏسان ٿي ته مون وٽ سورن جا



وڏا انبار ڀريل آهن. جن جون ڀريون ڪنيون پئي هلندي رهاڻ. پر افسوس اهو اثر ته انهن جا خريدار نظرئي نٿا اچن. ڇاڪاڻ ته اهي مون کان گهڻو پري لڏي نڪري ويا آهن. پر منهنجو به اهو قصد آهي ته اهي سورن جون ڀريون مٽي تي رکي انهن خريدارن کي ڳولي لهندس. ۽ ساڻن رهائيون ڪري سندن امانتون کين سنڀالي ڏيندس. ڇاڪاڻ ته اهي سور منهنجا پنهنجا هوندي به منهنجا ڪونه آهن پر اهي ته پرينءَ جا ئي مليل آهن. تنهنڪري انهن جو وٺڻ پهچائڻ منهنجو فرض آهي.

مٺ مٺ سورن سيڪنهن. مون وٽ وٽائڻ.

ڀريون ڪيو پڻان. ويا وهائون ڪري. "حسيني"

پرين ڳوليندي ڳوليندي سورن جا سور سهندي هاڻي ان منزل تي پهتي آهيان. جتي سورن جو علاج پاڻ سور ئي ٿيندا آهن. تنهن ڪري نه چاهيندي به اهو پئي سوچيان ته پرينءَ کي ڳوليندي ئي رهاڻ يعني سندس تلاش جاري رکيو اچان. مگر من جي آند مانڊ اهو به چونڌڙ آهي ته پرين نه ملي ته بهتر آهي ڇاڪاڻ ته جيڪا هوت سان ملڻ جي اندر ۾ اسات آهي سا ان حد کي پهتل آهي. جيئن هڪ بيابان ۾ پاڻيءَ جي ڳولا ۾ رلندڙ مسافر اوچتو ڪنهن چشمي تي اچي پهچي ۽ بي اختيار ان تي ڪري پنهنجي اڃ اجهائي ڇڏي. ان سان کيس فرحت ته ضرور ايندي پر اهو اڃ وارو مزو کانئس ڪسجي ويندو. ساڳي طرح منهنجي ڳولا دوران جيڪڏهن پرين مون کي ملي ويو ته سندس وصال سان منهنجي اندر جي اسات جيڪا ساڻس نه ملڻ سبب موجود آهي. اها ختم ٿي ويندي ۽ ٿي سگهي ٿو ته ائين ٿيڻ سان هن پيار ۾ به ڪو فرق اچي وڃي تنهنڪري.

ڏوريان. ڏوريان مر لهان. شال مر ملان هوت.

من اندر جا لوج. مڃڻ ملڻ سان مائي ٿئي. "حسيني"

تمام گهڻي مٿا ڪٽ ۽ اندر جي دليلن جي پچر سسئي جي مايوسيءَ کي به مايوس ڪري ٿي ڇڏي. هونءَ به غمن جي گهڻائيءَ بعد اهي ڏک گهڻي قدر تڪليف جو علاج ثابت ٿيندا آهن. سسئي پنهنوءَ جي ويڙهي ۾ جدائيءَ جي هر پهلوءَ تي سوچيندي ڪڏهن پاڻ کي ڏوهاري پئي سڏي ڪڏهن پاڙيوارن کي ٿي ڏوراپا ڏنا. هڪڙي هنڌ ته پنهنوءَ کي ڳولهن جو ارادو ئي ترڪ ڪري ڇڏڻ جي ڳالهه ڪندي. ائين به چوي ٿي ته پنهنوءَ کي ڳولهندي رهاڻ پر هو نه ملي ته بهتر آهي. ڇاڪاڻ ته وصل بعد اهو محبوب جي جستجو وارو جذبو ختم ٿي ويندو.

ٻيو وري اهو ٿي ٻڌائي ته ڏک جو ڌرو ڌرو هر ڪنهن کي مليل آهي. پر انهن جي مقابلي ۾ وٽس بي انداز ڏک آهن ۽ اهي کيس ڏاڍا پيارا به آهن. ڇاڪاڻ ته جن پيارن جي مون کي تلاش آهي ته مون کان گهڻو پري هليا ويا آهن ۽ مون وٽ سندن ڏک ئي ساڻي آهن. هڪ هنڌ پاڻ کي گهٽ ذات سڏيندي پنهنوءَ جي قابل نٿي سمجهي ۽ چوي ٿي ته ڪٿي پنهنوءَ جي پروچائي ذات ڪٿي آءُ گهٽ ذات ۽ اهوئي سبب هو جو ٻاروچا پنهنجي عزت تي ٽڪو لڳائڻ کان بچندي مون کي هٿ ڇڏي منهنجو ساٿ ڏئي پنهنون پاڻ سان ڪٿي هليا ويا. مطلب ته سسئي هر لحاظ کان پاڻ کي ئي ڪمتر ۽ ڏوهاري سڏيندي پنهنوءَ پويان ڪهندي رهي آهي. پوءِ ڪٿي ڏاڳهن کي پاراڻا ڏنا اٿس ڪٿي ڏونگرن تي ڏمري آهي ڪٿي ڏيرن کي ڏهاڳ



ڏيڻ جو جوابدار سڏيو اٿس. ڪٿي سج تي ڪاوڙي آهي ڪڏهن هوا تي دٻري آهي.  
 انهيءَ ايڏي وڏي ڪشالي بعد آخر ۾ سندس ذهن ان حد کي رسي ٿو ته اي  
 موڙهيل سسئي تون دل نه لاه! نااميد نه ٿي، ڇاڪاڻ ته نااميدي ڪفر هجڻ سان  
 گڏ جستجو واري جذبي کي به ماري وجهندي آهي. تنهنڪري توکي اميد جو آسرو  
 ڪنهن به قيمت تي نه ڇڏڻ گهرجي. ۽ تنهنجي سڪ جي اها تقاضا هئڻ گهرجي ته  
 هڪ ڏينهن توکي تنهنجو پنهل ضرور ملندو ۽ توکي سڪ پلم پوندا. جيئن اونداهي  
 رات کان پوءِ روشن ڏينهن ٿيڻ جي پڪ هوندي آهي. آسمان تي جيڪڏهن وقتي  
 بادل چڙهي ايندا آهن ته اهي مستقل ڪونه هوندا آهن. اهي وڌ ۾ وڌ برسات وسائڻ  
 کان پوءِ پاڻ هرتو لهي ويندا آهن ۽ آسمان هڪ واري وري ستارن سان جرڪي  
 پوندو آهي. هاڻي ائين سمجهه ته تمام جلد تنهنجو پنهنون وڏي چاهه ۽ شوق  
 منجهان اٿن جون قطارون وٺيو بس اجهو ڪي اجهو تو وٽ پهچڻ وارو آهي.  
 هاري! هيٺون مڙوڏ، سڪن پوندينءَ سسئي!  
 ڪوهيارو تو ڪوڏ، اچي ڪرم قطاريو. "حسيني"



## شاه جا اکين متعلق ويچار

انساني جس ۾ منهن کي وڌيڪ مانائتو سمجهيو وڃي ٿو ۽ ظاهر ۾ جيڪا عزت ڏني وڃي ٿي اها انسان جي پيشانيءَ کي ڏني ويندي آهي. اهڙي طرح جيڪڏهن ڪنهن کي ذليل ڪيو وڃي ته به سندس منهن کي نشانو بڻايو وڃي ٿو. جهڙوڪ ڌڪ هڻڻ پوندو ڏيڻ وغيره. انساني صورت ۾ ڪن، نڪ، وات ۽ اکيون سندس سهڻي هجڻ يا ڪوجهي هجڻ جو سبب هونديون آهن. ۽ انهن عضون ۾ نازڪ عضوو اکيون هونديون آهن. هتي شاه سائين اکين جي مختلف بيتن ۾ تشريح ڪندي سندن عمل ٻڌايو آهي ۽ اهو پڻ واضح ڪرڻ جي ڪوشش ڪئي آهي ته انهن جو انسان جي زندگي ۽ اخلاق سان ڪيترو گهرو لاڳاپو آهي ۽ سندن عملن جو انساني زندگيءَ تي ڪيترو اثر پوي ٿو.

سڄي رات آرام ڪرڻ کان پوءِ جڏهن اکيون نٺ ختم ڪري پنهنجا طاق کولن ته سڄ اڀرڻ کان اڳ کين محبوب جو ديدار ڪرڻ کپي يعني سندن پاهرين دنيا جي ڏسڻ جي شروعات حق سچ جي ديدار سان ٿي هڻڻ گهرجي. هتي اهو سوال هر ڪنهن جي ذهن ۾ ضرور اچي سگهي ٿو ته ڇا هر هڪ ماڻهوءَ جو محبوب هجڻ ضروري آهي. جواب ايندو ته اهو ضروري ڪونهي. پر آلا ذاتي طرح پوري پڪ سان چوان ٿو ته اسان منجهان هر هڪ جو اهڙو محبوب ضرور آهي جنهن جو صبح سوڀر سڄ اڀرڻ کان اڳ ديدار ڪرڻ نه صرف ثواب جو ڪارڻ آهي پر ان جي ديدار ڪرڻ سان ڏينهن جي شروعات بابرڪت بڻجي ٿي. هاڻي جيڪڏهن اسان جون اکيون صبح ٿيڻ تي ان جي ڏسڻ کان محروم رهجي وڃن ته اها اسان جي بدبختي ته ضرور آهي پر اسان جي اکين لاءِ به سٺو سوڻ ڪونهي. هاڻي اهو آخر ڪهڙو محبوب آهي جنهن جو ڏسڻ اسان لاءِ ضروري هجڻ سان گڏ اسان جي زندگيءَ کي به گل گلزار بڻائي سگهي ٿو. اهو آهي ”قرآن پاڪ“.

شاه سائين جو چوڻ آهي ته:

اڀرندي ئي سڄ، پرين جي نه پسنديون،

ڪڍي پئي ڏج، اڪڙيون ڪانگن ڪي. ”آسا“

جيئن ڪنهن جانور واسطي چارو، مشين لاءِ تيل آهي، تيئن انسان جي زندگي رهڻ لاءِ کاڌو ٿئي ٿو ۽ کاڌي جي شروعات ماڻهو ناشتي سان يعني ”نيرن“ سان ڪندو آهي ۽ نيرن ماڻهوءَ لاءِ منجهند جي ماني کان به وڌيڪ ضروري ان ڪري به ٿئي ٿي ته هو جيڪو به ڪم شروع ڪندو. اهو نيرن ڪيل هڻڻ ڪري تمام سٺي نموني ڪري سگهندو ته نيراني هجڻ ڪري اول ته سندس ڪم ڪرڻ ۾ دل ٿي نه لڳندي پر جي هروڀرو زور زبردستيءَ سان اهو ڪم ڪندو ته اهو ايڏو سٺو ڪونه ٿي سگهندس ۽ اهو ئي خاص سبب آهي ته امير ته خبر ناهي ڪهڙن طعامن سان نيرن ڪندا آهن پر اسان جا غريب قسم جا ماڻهو هاري، ناري، مزدور وغيره ٻيو نه ته ڪم تي وڃڻ کان اڳ رات جو بچيل کاڌو، جنهن ۾ ڀت، سڪي ماني پاروٽو ٻوڙ گرم ڪري يا ائين ٿڌوئي کائي نيرن ڪري وڃي پنهنجي پنهنجي ڪرت



سان لڳندا آهن انهيءَ اصول کي ذهن ۾ رکندي شاهه سائين اکين لاءِ چوي ٿو جن  
ساجهري محبوب جو ديدار ڪيو، تن ائين سمجهو ته ڄڻ نيرن ڪيائون ۽ اهڙي  
قسم جو ديدار من ۽ روح لاءِ حج جي سعادت جهڙو ليکيو وڃي ٿو.  
تن نيشن کي نيران، جن ساجهر سين سانپيتيا،  
جيءُ، جسي ۽ جان، ڪر حضوري حج ڪيو. "آسا"

اسان جي مذهب موجب پنج وقت عبادت لاءِ مقرر ٿيل آهن، پر هڪڙو اهڙو به  
وقت آهي جيڪو پيغمبرن جي عبادت لاءِ مخصوص هو پر ڪنهن عام ايمان واري  
کي ان وقت عبادت ڪرڻ جي منع ڪونه ٿيل آهي ۽ اهو وقت آهي "آس" يعني ڏيليءَ  
رات جو جنهن کي تهجد جو وقت به چيو وڃي ٿو. ان وقت ۾ سڄو عالم نند جي  
پاڪ ۾ هوندو آهي اصل نند جو مزو به ان وقت ئي اچي ٿو. پر اهڙن دل کي وڻندڙ  
لمحن کي ڇڏي جيڪي اکيون، اپ پير بيهي محبوب کي راضي ڪرڻ لاءِ بيدار ٿي  
بيهن ٿيون ۽ سندن ارادو به صرف مالڪ کي راضي ڪرڻ هوندو آهي. جنهن ڪري  
هنن جو ڪم ئي صرف الاهي قربت حاصل ڪرڻ کان سواءِ ٻيو ڪجهه به ڪين ٿي  
ٿو، تنهن ڪري بنا ڪنهن ٻئي رنگ ۾ رنگجڻ جي محبوب جي رهائڻ ۾ رڳجڻ واري  
آس ۾ غرق ٿيون. اهي پڪ سان ان خالق جي رنگ ۾ رنگجي وينديون.  
اڪيون علي الصباح، دوست ديڪڻ آڻيون،  
اڀنديون ارداس ۾، ٻي نه ڪنديون ڪاءِ،  
رچنديون راءِ پاھ، پر چنديون پرينءَ سين. "آسا"

اڪيون محبوب جي ديدار واسطي روزانو روئن به ٿيون ته خوش به ٿين ٿيون،  
يعني سندن روز مرڻ ۽ جيئن معمول بڻيل هجي.  
اکين جهڙو بکيو جڳ ۾ شايد ئي ڪو هجي. اهي محبوب کي ڏسڻ جي باوجود  
ٿوري جهٽ لاءِ به جيڪڏهن دلبر کائن اوجھل ٿو ٿئي ته هنجون هاريندي حال کان  
بيحال ٿيو وڃن. يعني ايڏو زارو قطار ٿيون روئن جيئن ڪو محبوب هنن کان ورهين  
جو وڇريل هجي، وري ان ئي جهٽ ۾ محبوب جو هڪڙو جلوو پسڻ سان سرهيون  
ٿيو پون، يعني سندن ڪيفيت به عجيب ڪيفيت آهي ته گهڙيءَ ۾ خوش گهڙيءَ ۾  
مايوس. ڏينهن ۾ ڏهه دفعا دلبر جو ديدار ڪرڻ جي باوجود به کين ڪنهن ويحليل  
شيئي مثل گولينديون رهن ٿيون، جيڪو وقت کيس نٿيون ڏسن. اهو وقت بيتاب  
پريشان رهندي اٻاڻڪيون ٿيو پون مطلب ته دلبر جي هڪ پل به کائن دوري  
برداشت نه ٿي سگهندي آهي اهي انهيءَ ديدار درشن واري معاملي ۾ ايتريون بڪيون  
آهن، جو سندن ڀاڻ ٿي محال آهي. مطلب ته اهي نه ڀاڻي نه ڀانديون.

وسڻ ۽ وهڻ، ڏهاڙي ڏسڻ لاءِ،  
ڏسي ڏسي آڻيون، توه تلاشون ڪن،

ڀاڻيون نه ڀاڻن، پسڻ منجهان پرينءَ جي. "آسا"

طالب ۽ مطلوب جون اڪيون جڏهن ملي ڇار ٿين ٿيون ته سندن چال ۾ عجب  
فرق اچيو وڃي ٿو ڇاڪاڻ ته اهي عشق سکر بعد ڪڏهن هڪٻئي تي ڪاوڙ  
ڪنديون آهن، ڪڏهن گهور وينديون آهن ڪڏهن رسيو پون ته ڪڏهن وري کير  
کنڊ ٿيو پون. اهڙي قسم جون اڪيون محبتي ماڻهن جون ٿين ٿيون. ۽ وڏي ڳالهه ته



اهي بي زبان هوندي به زبان رکندڙ هونديون آهن. يعني عاشق ۽ معشوق جون اکيون خاموش هوندي به پاڻ ۾ ڳالهائينديون آهن پر عشق وارن جي اکين ۾ جيڪا رمز هوندي آهي اها هر ڪنهن اک ۾ هجڻ مشڪل آهي.

اکڙيون، اکڙين تي، ڏمر ڏوس ڪرين،

جیلانہ سڪڻ سڪيون، تیلانہ دعويٰ منجهہ ڌڙين،

ڪلن ۽ ڪرين رسن پرچن پاڻ ۾. "آسا"

اکين تي ڪنهن جو به اختيار ڪونهي مٿن ڪوبه پابندي نٿو لڳائي سگهي. اکين کي ڪنهن طرف ڏسڻ کان روڪي ئي ڪونه سگهيو. ڪو ڪيترو به طاقتور ڇو نه هجي سندس در تي ڪي جوڌا به سلام ڇو نه ڀريندا هجن پر پوءِ به هو اکين جي اڳيان بلڪل بيوس هوندو آهي ڇاڪاڻ ته اهي قدرتي طرح هونديون ئي اجهل آهن. کين جيڪڏهن ڇيرن سان ڍڪيو وڃي. تڏهن به وڏي ۾ وڏا فاصلا لتاڙي انساني جسر جي آرام ۾ هجڻ واري حالت ۾ به اهي ننڊ ئي ننڊ ۾ پنهنجي دل گهرائي جو ديدار ماڻي اچڻ ۾ ڪمال رکنديون آهن اهڙي طرح اهو ماڻهو جنهن جي جسر جون اهي اکيون توڙي حصو ٿين ٿيون ان جي به ڪا پرواهه ڪونه ڪن.

اکين کي آئون، جان کي جهلون پائيان،

لوڪ لتاڙي ننڊ ۾، ساڄن سونائون،

مون کي ماريائون، پاڻ پرچي آئون. "آسا"

اکيون انتهائي درجي جون بيوقوف به هونديون آهن. منجهن ڪابه دوراندوشي ڪونه ٿئي نه ئي ڪو مصلحت پسندي کان ڪم وٺي ڄاڻن. اهي پاڻ هريون ۽ پاڻ ڀريون به هونديون آهن، جنهنڪري محبت ۾ اهڙي هنڌ وڃي اٽڪنديون جتي جوڪر ئي جوڪر هوندو آهي ۽ اهو جوڪو پنهنجي مت سبب ئي پرائين ٿيون پر جيڪڏهن ڏٺو وڃي ته جنهن هنڌ اهي اٽڪن ٿيون اتي ٻي ڪابه ڳالهه ٻولهه يا سڌ سماءُ جو چارو ئي نه هئڻ ڪري سواءِ جان قربان ڪرڻ جي ٻيو ڪو سودو ئي نه ٺهي سگهندو.

اکين پنهنجي مت، پاڻ سين پائين ڪئي،

اتسي وڃي لڳيون، جتي جان ڪپت،

نه ڪا ڳالهه نه ڳت، جيءَ ڏني رءُ نه جڙي. "آسا"

دنوي لاهه ڇاڙها پسندي شاهه سائينءَ جهڙي فقير صفت شخصيت به ائين چوڻ تي مجبور آهي ته دنيا وارن جي هلت جي ابتڙ هلو پنهنجي سپاءِ ۾ عام ماڻهن کان بلڪل مخالفت ۾ هلو پنهنجي اک کي به ابتو رکڻو ماڻهو جيئن دنيا ۾ هلن ٿا، تون بلڪل انهن جي ابتڙ هل جيئن دنيا کي جنهن نظر سان ڏسن ٿا تون بلڪل ائين نه ڏس جيڪڏهن ڪي ماڻهو دنيا جي ساگر ۾ لهو وارا وهن ٿا ته تون اويارو ۽ اوچو وه جنهن به شئي کي ڏسين ته کيس پوري ڌيان سان ڪامل نظر سان ڏس ۽ محبوب جي سامهون ڪنڌ کڻي نه وڃ پر بلڪل پٿيرو رهي پوئين پير پرين ڏانهن پنڌ ڪر مطلب ته هن دنيا جي چال کي محسوس ڪندي ان جي بلڪل ابتڙ هلو.



اک الڏي ڌار، ونءُ الڏو عام سين،  
جي لهور و لوڪ وهي، تون اوچو وه اويار،  
منجهان نوج نهار، پر پليرو پرينءَ ڏي. "آسا"

شاهه سائين عام سان مخاطب ٿيندي چوي ٿو ته اڪيون اهي ڌار يعني اکين کي اهڙي طرح هيراءَ ته جئين اهي صرف پنهنجي محبوب ڏانهن ئي ڏسنديون رهن يعني محبوب کان سواءِ ڪنهن غير يا ڌارئي ڏانهن ڏسڻ جو گمان ئي پيدا نه ٿئي پر جيڪڏهن اکين غلطيءَ ۾ به ڪنهن ٻئي ڏانهن نهاريو ته سندن شامت اچي ويندي ڇاڪاڻ ته انهن اکين کي پنهنجو محبوب ڪري مڃيو آهي. اهو تمام گهڻو غيرتمند آهي ۽ هڪ غيرتمند پنهنجي عزت تي حرف اچڻ ڪڏهن به برداشت ڪري ناهي سگهندو.

اڪيون سيئي ڌار، جن سان پسين پرينءَ کي،  
ٻئي ڏانهن ڪير نهار، گهڻو ريسارا سپرين. "آسا"

چوندا آهن ته محبت ڪئي نه ويندي آهي پر ٿي ويندي آهي. اها گهڻي قدر حادثاتي ٿيندي آهي. پر اهو محبت ٿيڻ وارو حادثو به ڏاڍو وڻندڙ هوندو آهي ۽ دل کي فرحت ڏيندڙ هجڻ سان گڏ پاڪ به ٿئي ٿو، جنهن ڪري کيس پاڪ جذبن جو اظهار به چيو وڃي ٿو. محبت ٿيڻ سان انساني اڌورا جذبا مڪمل ٿين ٿا. محبت ٻن روحن جو سچو ڳانڍاپو پڻ هوندي آهي. هن جي ٿيڻ سان حليمائپ نهائي، خوش خلقي جنم وٺن ٿيون. اهڙن گشتن سان انسانيت مڪمل ٿيندي آهي. اکين جو به عجيب سڀاءُ ٿئي يعني اهي ايترو حساس ٿين ٿيون جو ڪنهن اجنبِي کي به ڏک ۾ ڏسي پريشان ٿيو پون، ان کان سواءِ سندن محبت ڪرڻ جو به عجيب انداز ٿئي ٿو. کين ميرن مارڻ منجهان ئي مزو ايندو آهي تنهن ڪري ڪنهن چاڪر تي ته کين فلڪ ئي ڪونه اچي. پنهنجي الفت جو چار اهڙي هنڌ اڇلائيندي ڪامياب ٿين ٿيون. جتي ڪنهن پوري پني ته ٺهيو پر چڱي پلي جي پهچ به مشڪل هوندي آهي. ٻي معنيٰ ۾ محبت جي راند ۾ اهڙو ميدان فتح ڪن ٿيون جتي ڪنهن توب تلوار يا ڪنهن ٻئي وڏي هٿيار کي به هلڻ جي طاقت ڪونه هوندي آهي. ان لاءِ وڌيڪ شاهه سائين وري هينئن به چيو آهي.

اکين کي آهين، عجب جيهون عادتون،  
سور پراڻي ساڻ جا، وڃيو وهائين،  
اتي لنوءَ لائين، جت حاجت ناهه هٿيار جي. "آسا"

ڪنهن دل گهرڻي کي جيڪڏهن تمام گهڻي عزت بخشي وڃي ته ان لاءِ ائين به چيو ويندو آهي ته آءُ ته تنهنجي راه ۾ نيڻ وڇائي تنهنجو آڌرڀاءُ ڪندس. هاڻي نيڻ کي ڦاٽين يا ڪيمخاب جو ٽڪرو ڪونهن جو ڪنهن جي آمد تي ان جي رستي ۾ وڇائي سگهيا پر ان شخص سان وڌ ۾ وڌ محبت جو اظهار انهن لفظن ۾ ڪيو وڃي ٿو.

هاڻي ان دوست جي آمد تي کيس ويهارڻ لاءِ ڪنهن پڪي جاءِ يا ايئر ڪنڊيشن بنگلي جي آڇ ڪئي وڃي ته به غلط نه ٿيندو. پر هن کي ائين چيو وڃي ته آءُ ته توکي اکين ۾ جايون ڏيڻ لاءِ تيار آهيان. ان منجهان ان مهمان جي شخصيت جي



بلندي ظاهر ٿيڻ سان گڏ، سندس ميزبان جي آڇ منجهان سندس عقيدت جي پروڙ پوي ٿي، جڏهن ته هن سائنسي دور ۾ ته ڇا پر ڪنهن به دور ۾ اهو ممڪن ئي نه پئي ٿي سگهيو ته ڪنهن لاءِ رستي مٿان نٿي وڃايا وڃن يا ڪنهن کي اکين ۾ ويهاري سگهجي. پر محبت ڪرڻ وارن ته ان حد تائين به چئي ڏنو ته تنهنجي سانيدي رکڻ لاءِ منهنجون اکيون ئي مناسب جڳهه آهي. جنهن ۾ توکي ويهارڻ بعد سندس چهرن واريون دريون اهڙي طرح بند ڪري ڇڏيان جو توکي زماني جو ٻيو ڪوبه نه ڏسي ۽ نه ئي آءُ ڪنهن ٻئي جي صورت پسي سگهان. يعني گفتن جي ڄاڻ به رڳو اسان ٻنهي تائين محدود رهي. اهڙي چاهت کي محبت جو معراج به چئي سگهجي ٿو ۽ معراج جي معنيٰ آهي تمام وڏي بلندي هاڻي جيڪي پيار جي ايڏي وڏي منزل کي حاصل ڪرڻ لاءِ جاکوڙيندڙ هوندا، اهي ئي اهڙا لفظ اڃاري سگهن ٿا ته اکين ۾ ٿي ويهه، ته آئون واري ڍڪيان، توکي ڏسي نه ڏيهه، آءُ نه پسان ڪي پيو. ”آسا“



## سوره سنڌي ادب



صاحب خان سوره ميراثي

Cell No: 0344 3919786

0300 3404488



## شاهه سائين حق جي ڳولا ۾

هر انسان کي قدرت طرفان مليل مت مختلف هوندي آهي. تنهنڪري سندس زندگيءَ جو انداز به مختلف ٿئي ٿو نه رڳو زندگي پر سندس سوچ جو اڏاڻم به ڌار هوندي آهي، جنهن ڪري خاص صفتون، نفرت ۽ محبت جا بيان به وٽس جدا جدا هوندا آهن. انسان گهڻي قدر پنهنجي جنس تي موهت ٿي منجهس سمائڻ جي ڪوشش ڪندو آهي. پوءِ انهيءَ جستجو ۾ کيس ڪيتريون ۽ ڪهڙي قسم جون رنڊون پيش اچن ٿيون انهن سان ڪيئن مهاڏو ٽوڙائڻ ۽ اهو سندس سڄي اڪير تي هوندو آهي. دل گهرڻي جي حصول واسطي جيڪي سائنس رقابتون ڪندا آهن، انهن سان نفرت جو ذخي اظهار ڪندي. وقتي طرح جسماني به اٽڪي پوندو آهي. جنهن دوران کيس ذهني پيڙا سان گڏ جسماني زخمن به رسي پوندا آهن. پر انهيءَ عشق جي راند ۾ جيڪي ثابت قدم رهيا، انهن کي اوس ڪاميابي حاصل ٿئي جنهن بعد اهي عشرت ۾ گر ٿي وڃن ٿا. يعني منجهائين اهو جستجو وارو جذبو ٿي ختم ٿي ويندو آهي، جنهن سبب اهڙن ماڻهن کي دنوي يعني زماني سان گڏ هلندڙ انسان ڪوٺيو ويندو آهي. پر شاهه سائين اهڙي ڪرت کان گهڻو متانهون هيو، تنهن ڪري سندس محبت جو مڪان به وڏي مرتبي جو هو اهڙي محبت صرف وڏي ظرف وارن کي ئي سونهندي آهي. شاهه جي حب جو مرڪز اها ان ڏني ذات هئي، جيڪا نظرن کان اوجھل هئڻ باوجود به نظر ايندڙ آهي هن جي حسن ۽ ڪمال عقلمندي جو پوري ڪائنات نه صرف مظهر آهي پر سندس سچائيءَ جو قسم ڪندي سندس ئي ثنا جي ورد ۾ ويڙهيل آهي، ان افضل جي ڳولا ايڪانت ۾ ويهي اڪيون پوري ئي ڪري سگهجي ٿي، مراقبي ڪرڻ منجهان صرف اها مراد آهي ته هن ظاهري دنوي ڪشش کان پاسيرو ٿي، انهن حسين وادين جي حسن کي پاسيرو رکي انهن جي اصلي خلقيندڙ جو جلوو ماڻي سگهجي. اهو عمل ڪيترو ڏکيو آهي. ٿيڻ جوڳو به آهي يا هروڀرو هٿ وٺي پاڻ کي پرڻي ڏيکارڻ جي ويرين حوالي ڪرڻ جيان آهي انهن سوالن جا جواب صرف اهي ئي ڏئي سگهندا، جن پنهنجي ذهن ۾ اٿندڙ اهڙن سوالن کي به لاجواب بڻائي. پنهنجي ڀرت واري پرانگهه انهيءَ آسري تي اڳتي وڌائڻ ٿا ته سندن پير اهڙي هنڌ تي ضرور پوندو جتي هتان وارن منجهان ڪنهن جو ايرپير ٿي نه هوندو. خيالن ۽ سوچ جي ڦوڪڻ تي سوار ٿي عاشق محبوب جي تلاش ۾ لامڪان تائين پهچي ڏسي ٿو ته انهيءَ بخت کان به بالا رهبر کي ڪنهن ڏيکيه ويڪر ۾ سمائي ٿي نٿو سگهجي، يعني هن جي ڪنهن هڪ ڪمال جي به ڪا حد مقرر ڪرڻ ممڪن ٿي ڪونهي حدون ته خود ان جون محتاج آهن. جيڪڏهن سندس صرف هڪ صنف حسن کي ڏٺو وڃي ته ان جي به ڪا حد يا حساب ٿي نه ملي سگهندو. هتي عاشق پنهنجي سک کي ڏسندي اهو محسوس ڪري ٿو ته سندس سک انتها جي منزل کان به اڳيرو آهي، پر اڳيان صاحب حسن ”مطلوب“ پنهنجي حسن جي پري کان نگاهه جي حدن کان به ”گهڻو اڳتي پسندي، عاشق جي سک جي ڪٽ کي نظر ۾ ٿي نٿو اٿي. عشق مجبور ته حسن مغرور يعني معشوق کي ڪنهن جي ڪا پرواهه ٿي ڪونهي.



لوچان ٿي لاهندڙ، هاديءَ لھان نہ حد،  
سپيريان جي سونھن جو، نڪو قد نہ مد،  
ھت سڪڻ بي عدد، ھت پرينءَ پروا نہ ڪو. ”آسا“

خالق پنھنجي خلقت ۾ ايترو تہ سموھيل آھي جو ھن جي نظر ۾ خالق ۽ مخلوق  
ھڪ ئي ھنڌ بلڪل گڏوگڏ آھن، مطلب آھي تہ خالق خلقت کان جدا ڪونھي ۽  
خلقت خالق کان خالي نہ آھي خدا ئي سموري ڪائنات جي مخلوق صرف ”انسان“  
خالق جي چواڻي ھن جو ڳجھ آھي، ۽ وري انسان جو ڳجھ خالق کانسواءِ ٻيو تہ  
ٿي بہ نٿو سگھي، ٻين لفظن ۾ ڪٿي ائين چئجي تہ خالق ۽ مخلوق ھڪٻئي ۾ پاڻيءَ  
مثل ملايل آھن، جن منجھان ھڪڙو آب حيات ۽ ٻيو سادو پاڻي آھي، پر سندن رنگ  
وزن توڙي ڌاتو بلڪل ھڪ جھڙو ۽ ھڪ جيترو آھي، ھاڻي انھن ٻنھي پاڻين مان  
جيڪڏھن آب حيات ۽ سادي پاڻيءَ کي جدا ڪرڻ گھرون تہ نہ ڪري  
سگھنداسون، ڇاڪاڻ تہ ائين ڪرڻ اسان جي سمجھ کان گھڻو مٿاھون آھي، اھڙي  
ڳجھ کي سمجھڻ خاطر الله لوڪ درويش جيءَ کي جفاڻون ڏئي من کي ماري انھيءَ  
تي متفق ٿيا تہ ڪڪ پڻ ۾ تون مان بہ تون تہ تون بہ تون مطلب تہ آسمانن ۽  
زمينن ۾ صورت تون ئي تون آھين ۽ ان ڳالھ کي ورد بڻائي ھرڪو سچو فقير  
پنھنجي دڳ اھاڻي لات لٽونڊو ويو.

ھو پڻ ڪونھي ھن ري، ھيءُ نہ ھنھان ڌار،  
الانسان سري وانا سرھ، پروڙج پچار،  
ڪندا ويا تنوار، عالم عارف اھڙي، ”آسا“

ھست ۽ نيست تي سوچيندي ھست جا متلاشي ان کي پھچڻ لاءِ ان سوچ ۾  
رھيا تہ ھو جڏھن نابود ٿيندا تڏھن ئي بود ڪين ملي سگھندو، ظاھري نابود جي  
معنيٰ آھي فنا ٿي وڃڻ پر فنائيت اھڙي قسم جي ھئڻ گھرجي جنھن ۾ بدن جو  
واسطو دنيا سان بہ لاڳاپيل ھجي ۽ دلي لڳاءُ ھست سان اھڙي انداز سان جڙيل  
ھجي جو پنھنجون سڀ خواهشون صرف ان جي حصول واسطي ھئڻ گھرجن، ان لاءِ  
ڪيتري مسافت ڪرڻي پوندي اھو صرف اھي ئي ٻڌائي سگھندا، جن جو من صرف  
سائينءَ جي تند سان گڏ تنواريندڙ ھوندو، دنيا اھڙو ڪاڪ محل آھي، جنھن ۾ ھر  
طرف انسان کي صرف ھتي ئي مصروف رھڻ جي ترغيب ملندڙ آھي، ھتي جون  
آسائشون شريڪ حيات جي محبت پنھنجي نسل وڌائڻ جي آرزو سڄي پيار جي  
مياڪر جي گرميءَ جو سواد آھي، سڀ اھڙا موھيندڙ مند آھن جن ۾ انسان منڊيل  
ھئڻ ڪري نيست واري زندگيءَ کي ئي سڀ ڪجھہ ڄاڻندي ھست ڏانھن سوچڻ  
جو کيس ھوش ئي ڪونھي پر جن جي خيالي تند ھست سان لاڳاپيل ھجڻ جي  
طلبگار ھوندي آھي، انھن لاءِ ھن دنيا جون سموريون ڪششون ڪين برابر  
ھونديون آھن، ڪين نہ تہ ٿي ڪپڙي پائڻ جو ھوش ھوندو آھي نہ بدن جي ٺاھ  
لوھ جو سماءُ.

ھو ھر حالت ۾ ھست جي ميلاپ خاطر مدھوش ھوندا آھن، جيڪا ظاھري  
زماني جي ماڻھن واسطي غليظ زندگي ھوندي آھي، جڏھن تہ ظاھر اک کي نظر  
ايندڙ غلاظت ان اک جي پنھنجي چپي ھوندي آھي، جيڪا سندس بينائيءَ واري



پردي تي پيل هجڻ ڪري باقي دنيا وارن کي چين پريل ڏسندي آهي. جڏهن ته اهي ظاهري گدلا ۽ مست ملنگ ئي هسٽ جي هنج ۾ هوندي ساري عالم کان اتر هوندا آهن ۽ کين پاڻ جهڙن کان سواءِ ٻيو سمجهي ئي ڪونه سگهندو آهي.

نابوديءَ لڏي، عبد کي اعليٰ ڪيو،  
مورت ۾ مخفي ٿيا، صورت پڻ سيئي،  
ڪبي اٽ ڪيهي، ڳالهه پريان جي ڳجهه جي. "آسا"

جن پنهنجي وجود جي پرواهه نه ڪندي اعليٰ وجود جي وجداني قوت ۾ پاڻ کي فنا ڪري ڇڏيو. اهي ظاهري عبادتن کان به آزاد رهيا. هنن جي ڪنهن به وضو، نماز، روزي، سجد جي ڄڻ ڪا پابندي ئي ڪونه هجي. ڇاڪاڻ ته انهن جو خيال جڏهن حق کان ڇڄي ڪنهن ٻئي پاسي وڃي ته هو ان قسم جي عبادتن ڏانهن ڌيان به ڏين. پر جڏهن هنن جي هر گهڙي اٿڻ، ويهڻ، سمهڻ ايستائين جو جيئن ۽ مرڻ به ان حق تعاليٰ جي خوشنوديءَ تي مرکوز هوندو آهي ته پوءِ هو ڪنهن ٻئي پاسي ڇو ڏسندا اهي ظاهري زندم هوندي به پاڻ کي نابود ڪري چڪا هوندا آهن. ۽ اهو ئي انهن جو انعام آهي ته هو هميشه لاءِ حق تعاليٰ سان هڪ ٿي ويا.

جن ويڃايو وجود کي، سي فاني ٿيا، في الله ۾،  
نه تن قيام، نه قعود ۾، نه ڪوڪن سجود،  
جیلان ٿيا نابود، تیلان گڏيا بود کي. "آسا"

"آ" چوڻ وارا ڪڏهن به قادر جي قربت کي ڪونه پهچي سگهندا جيئن عزازيل ڪيو. هن مالڪ جي مالڪيءَ کان انڪار ڪونه ڪيو هو. پر هن پاڻ کي به ڪجهه سمجهيو هو. تنهن ڪري رجيم جو لقب وٺي بيزاري جو طوق پائي جنت منجهان ڪڍيو ويو ۽ قيامت تائين لعنتي بڻجي ويو. خداوند ڪريم جتي رحيم آهي ته اتي واحد القهار پڻ آهي. هو اڪيلو آهي نه ڪنهن جو چڻو آهي نه ڪنهن کي جنم ڏنو اٿس. کيس هيڪڙائي پسند آهي جن ٻيائيءَ کي ٻن ۾ وجهي هيڪڙائيءَ جي ساراهه ڪئي آهي ئي پار پئجي ويا ۽ خوديءَ وارا وچ سير ۾ ٽافورا هڻندي ويرين جي ور چڙهي ڪيني جي مڇين جو ڪاڇ بڻجي برباد ٿي ويا. الله کي عاجزي ۽ عاجزي پسند آهي. سندس انهيءَ رمز کي ڏسندي سرور جا صلوات ۾ پير سڄي پوندا هئا. جڏهن ته مالڪ جا اهي لفظ به آهن ته "آ" ۽ منهنجا ملائڪ رسول ٿيڻ تي صلوات پڙهن ٿا، جنهن ڪري اي ايمان وارو اوهان به رسول ٿيڻ تي صلواتون موڪليندا رهو. ڇا اهڙي پياري حبيب کي ڪنهن مصافحت جي ضرورت هئي. جڏهن ته کيس چيو ويو ته منهنجا محبوب توکي ايتري عبادت جي ڪهڙي ضرورت آهي. جواب ۾ سهڻي عاجزيءَ سان عرض ڪيو ته مالڪ تنهنجا ٻيا سڀئي نالا رحمت پريا آهن، پر هڪڙو نالو اهڙو به آهي جيڪو بيپرواهيءَ جو مظهر آهي، يعني "واحد القهار" منهنجا سائين تون اهو نالو لاهي ڇڏ ته پوءِ آءٌ به عاجزي ڇڏڻ تي سوچيندس.

آئون، سين ان پار، ڪڏهن تان ڪونه پيو،  
ان الله وتر يحب الوتر، نيئي ٻيائي ٻار،  
هيڪڙائي وٽ هار، منجون جي هڻڻ جون. "آسا"

جن پاڻ کي واحد وٽ اڀري ڇڏيو. انهن جا چوڏهن طبق روشن ٿي ويا. سندن



رڳ رڳ رباب بڻجي واحد جي وحدانيت جي ورد ۾ وڃندي رهي ٿي.  
اي مالڪ تون اڪيلو آهين تنهنجو ڪوبه شريڪ ڪونهي تون ئي پوري ڪائنات  
جو خالق ٿيندڙ آهين. هر شيءِ فنا ٿيندي، صرف توکي بچا آهي. يعني باقي تنهنجي ذات  
رهندي اهڙي قسم جو ورد جن وجود جو حصو بڻائي ڇڏيو. اهي هلندي ڦرندي.  
سمهندي به مالڪ کان غافل نه آهن. سندن هر عمل عبادت ۾ شمار آهي.

تن تسبيح من مٿيو، دل دنبورو جن،  
تندون جي طلب جون، وحدت سر وڃن،  
وحده لا شريڪ له، اهو راڳ رڳن،  
سي ستائي جاڳن، ننڊ عبادت ان جي. ”آسا“



## شاهه ساڻيهه جي سڪ ۾

حڪمر آهي ته جيڪو به واعدو ڪيو اهو پاڙيو. ڇاڪاڻ ته واعدي لاءِ پڇا ڪئي ويندي. هن گوشت جي جسر ۾ جيڪو روح ڦوڪيل آهي ان جي خلقن وقت کانئس سڃاڻي، جو واعدو ورتو ويو هو ۽ روح بغير ڪنهن حجت جي هاڻو ڪري پاڻ کي ان ويڙهي سان جوابدار بڻائي ڇڏيو هو ته هو هر قدر سچ جو ڪشندو ۽ سڃاڻي، سان پنهنجو سفر پورو ڪري پنهنجي ساڻيهه سان اچي سرخرو ٿيندو. اهو واعدو ڪنهن ظلم يا زبردستي ڪرڻ سان ڪونه ورتو ويو هو. تنهنڪري ان ۾ ڪوتاهي ڪنهن به قيمت تي برداشت نه ڪئي ويندي. پر جيڪڏهن ڪنهن کان واعدي خلافي ٿي يا ڪڇائي ڪرڻ جو ڪو عمل ٿي پيو، ته اهو پاڻ ان جي رسواڻي ۽ ندامت جو سبب بڻبو ۽ ويڙهين طرفان جتي هر ڪنهن کي واعدي پاڙڻ جي عيوض رحمت جون خلعتون عطا ٿينديون. انهن جي وچ ۾ ڪنهن هڪ اڌ جو رسوا ٿيڻ سندس ئي وڏي ۽ وڏي بدبختي ليکي ويندي. مالڪ روحن کي گڏ ڪري سوال ڪيو: ”ڇا نه آهيان! مان اوهان جو رب؟“ تڏهن سڀني هڪ آواز ٿي جواب ڏنو ”هاڻو“ يعني اها هاڻوڪار مالڪ سان سڃاڻي جو واعدو هو جنهن جو پاڙڻ لازمي آهي.

الست بربڪم، جڏهن ڪن پيو م،

قالوا بلي قلب سين، تڏهن تت چيو م،

تنهين وير ڪيو م، وچن ويڙهين سين. ”مارئي“

هتي ويڙهين جي ونگن ۽ ڏنگن ڏنگيندي مون کي بيحال ڪري وڌو آهي. پر قسمت ۾ جيڪو ڏاڻو پائي لکيل آهي. اهو پورو ڪرڻو اٿر، نه ته هن قيد ۾ زندگي ڏاڍي ابتر ٿي گذري. وري به شڪر آهي جو جسر تي بندش آهي. پر منهنجا خيال آزاد آهن. يعني آلا بدني طرح هت آهيان پر منهنجو روح مارن وٽ آهي. ڏينهن رات خدا جي در ڏانهن ڪندڙ آهيان. جيڪو ضرور منهنجون آهون ورنائيندو ۽ منهنجي مارن سان ميلاپ ڪرائيندو.

قيد الماء ٿيو م، هت اڙانگي گهاريان،

هناڪ جسمي والفوا دلد يڪم، هيئون هت سندوم،

قادت شال ڪدوم، ميڙاڪو سين مارئين! ”مارئي“

هتان جي مصافحن کي ڏسندي ايڏي چڙ پئي اچي ته جيڪر هتان جي هر شيءِ کي باهه ڏئي ساڙي ڇڏيان. ڇاڪاڻ ته مون کي صرف پنهنجي وطن جي هر شيءِ پسند آهي ظاهر ۾ ڪشي هتي اتان جي مقابلي ۾ وڌيڪ آسائشون به ڪشي چون نه ملن پر وطن جي ڪنهن ننڍي ۾ ننڍي شئي جي برابر به آهي ڪونه آهن. اهو ان ڪري به آهي ته آهي منهنجي اصليت جي خلاف آهن. جڏهن ته هر شئي پنهنجي اصليت ڏانهن ئي ورثي آهي. تنهنڪري مون کي پنهنجا اصلي ماڳ مڪان ڏهن تي نقش ٿيل آهن. پنهنجن جي پيار ۾ پوري طرح پوريل آهيان. جنهن ڪري انهن لاءِ پاڻيءَ کان ٻاهر نڪتل مڇيءَ مثل ڦڙڪندي رهان ٿي. بس رڳو اهائي آس زندهه رکيو اچي ته خدا



ڪري ته جيترو به جلد ٿي سگهي پنهنجي اصلي ماڳ موٽي وڃان ۽ پنهنجي اصلي وطن وڃي زيارت ڪريان.

هي هنڌ، پيشون هاڻ، ساڙيان سڀ ڏيهين ري،  
ڪل شئي يرجع الي اصله، ٿي جهڙان جهانگين ڪاڻ،  
پري پنهنجي پاڻ، پسان ملڪ ملير جو! "مارئي"

پنهنجي وطن ۽ ويڙيچن جي سڪ ايترو ستايو اٿم جو نه ڪنهن لباس مٿاڻ جي سڌ اٿم نه ئي جسم سينگارڻ يعني وهنجڻ سنهنجڻ ڪري وار مان چيڙهه ڪڍي ڦٽي ڏئي سنوارڻ جو ڪوئي سماءُ اٿم، يعني اهو ظاهري ٺاهه ٺوهه ڪرڻ لاءِ ان ڪري به تيار نه آهيان جو اهي سڀ ڳالهيون ساجن کي ڏيکارڻ لاءِ ڪيون وينديون آهن. جيڪڏهن آءٌ ڦاٿل ڪپڙا سبي کين ڏوٽي صاف ڪري وارن ۾ ڦٽي گهمائي بدن کي عطر عنبر هڻي ڏسڻ لائق به بڻايان ته اهو سڀ ڪنهن جي ڪاڻ ڪريان جڏهن ته مون کي پنهنجي محبوب جي ديدار ڪرڻ کان سواءِ ٻيو ڪو چاهه ئي ڪونهي! اي دنيا جا مالڪ! بس اهائي اس اٿم ته انهن ئي افعالن ۾ پنهنجي وطن وڃي، انهن دلبرن سان ملان جيڪي پاڻ انهيءَ ظاهري ٺاهه ٺوهه کان پري هوندا آهن. هنن کي منهنجي گهرج آهي ۽ مون کي انهن جي ئي تات طلب تاراج ڪيو آهي."

سهسين سيبا ڪنجري، لوڻي ليڙون ليڙ،

واسي وار نه ويڙهيان، مر چڱون رهن چيڙ،

ماروءَ جي مهاڙ ر، اندر ٺاهه اڪير،

هيڙو حال همير! وٺي شال ويڙهه وڃان! "مارئي"

منهنجي اندر ۾ جن محبوبن جي ملڻ جي اڪير آهي. آءٌ جن جي صورت پسڻ واسطي هن زندگيءَ جي بندي خاني ۾ ڏينهن رات اوسارا چونڊڙ آهيان. انهن پرين جي پسڻ واسطي هر وقت اکيون آليون آهن. ڪٿي ائين نه ٿي ته آءٌ انهن جي درشن ڪرڻ کان سواءِ ئي مري وڃان. جيڪڏهن ائين ٿيو ته منهنجي پرينءَ جي ديدار واري اسات اندر ئي اندر دهجي رهجي ويندي. مونکي زندگي ايترو پياري ڪونهي ڇاڪاڻ ته موت اٿل آهي. اهو ڪنهن به وقت اچي سگهي ٿو، تنهن کان سواءِ جيڪو پائڻو جڙيو آهي. اهو اوس پچندو، پر مون کي صرف اهو ارمان آهي ته پهريائين آءٌ پنهنجي وطن وران پوءِ ڀل منهنجي زندگيءَ جا ڏينهن پورا ٿين. جيڪڏهن ائين نه ٿيو ته منهنجي وطن وڃڻ واريون سڀ خواهشون منهنجي اندر ۾ هميشه لاءِ رهجي وينديون. جيڪو مون لاءِ بدبختيءَ جو سوڻ ٿيندو.

الا! ائين مر هوءَ، جئن آن مران بند ڀر!

جسو زنجيرن ۾، راتو ڏينهنان روءَ،

پهرين وڃان لوءَ، پوءِ مر پچنم ڏينهنڙا! "مارئي"

اي ساري دنيا ۽ منهنجي زندگيءَ جا مالڪ جيڪڏهن ساڻيهه کي ساريندي منهنجو دم پرواز ڪري وڃي ته منهنجي فاني جسم کي وطن جي سرزمين تائين پهچائڻ جو بندوبست ڪيو وڃي. ڇاڪاڻ ته جن مارن جي ديدار لاءِ آءٌ هتي سڪندي سامه ڏنو. انهن کي جيڪڏهن مون جيئري نه ڏسي سگهيو ته مٿي کان پوءِ گهٽ ۾ گهٽ منهنجو بوتو ته انهن پرين جي پاڙي ۾ دفنايو وڃي. جنهن



منجهان ائين ته ٿئي سگهي ٿو ته منهنجا پرين ملل حالت ۾ ئي سهي پر مون کي  
ڏسي ته سگهندا ۽ مون کي دفنجن ۾ سندن هٿ ته نصيب ٿيندا. منهنجي قبر تي  
چار قل پڙهي منهنجي روح کي ته راحت بخشيندا. وڏي ڳالهه ته منهنجو ميت  
منهنجن پنهنجن جي مقام ۾ ته هوندو. مرڻ کان پوءِ جيڪڏهن مون کي اهڙو اعزاز  
مليو ته ائين سمجهندس ته آءُ مري وڃڻ بعد به ڄڻ جيئري ٿي پيس.

واجهائي وطن کي. ساري ڏيان ساهه.

هي سر ساڙيهه سامهون. منهنجو نج ميان.

مقاميائي مارئين. وڃي ٿر ٿيان!

ميائي جيان جي وڃي مڙهه ملير ڏي. "مارئي"

پنهنجي وطن کان سواءِ مون کي هٿ طبيعت جي خلاف موڪلي جيئن قيد ڪيو  
ويو هجي تنهن ڪري هتي ڪٿي مون کي زندگيءَ جون بهتر کان بهتر سهولتون به  
چون مهيا ڪري ڏنيون وڃن. پر پوءِ به مونکي پنهنجي وطن جي سخت زندگيءَ  
جيترو به مزو ڪونه ايندو. تنهن ڪري منهنجي اندر ۾ جيڪا پنهنجي وطن پسڻ  
جي اڪير آهي. تنهن منجهان ائين ٿو لڳي ته آءُ هتان جي فرحتن هوندي به زندهه  
رهي نه سگهندس يعني جلد يا دير هن قيد ۾ تربيتي تربيتي مري ويندس. پنهنجي  
سائيه واسطي جيڪڏهن آءُ هٿ مري وڃان ته منهنجي حق جي بادشاهه کي اها  
گذارش آهي. ته منهنجو لاش منهنجي وطن ڏانهن موڪليو وڃي ۽ منهنجي گور وطن  
جي ولين جي ڀرسان ٺاهي وڃي جيئن مون کي انهن جي خوشبوءِ ايندي رهي. مري  
وڃڻ بعد جيڪڏهن مون تي اهو احسان ڪيو ويو ته آءُ ائين سمجهندس ته آءُ مري  
وڃڻ جي باوجود به زندهه ٿي پوندس.

واجهائي وطن کي. آئون جي هٿ مياس.

گور منهنجي سومرا! ڪج پنوهارن پاس.

ڏج ڏاڏائي ڏيه جي. منجهان ولڙين واس.

ميائي جياس. جي وڃي مڙهه ملير ڏي.

منهنجي وطن جا ماڻهو ٿوري ڪاڻ جي باوجود مبر شڪر ڪندي ڏاڍو خوش ٿا  
گذارن ۽ اهي سگهه ۾ به سگهه ٺاهن. عزت آبرو به سندن سلامت آهي. هنن جو  
لباس ڪٿي تمام سادو آهي سندن جسر مٽيءَ ۾ پريل هجڻ جي باوجود اهي ان  
ميران جي پرواهه ڪرڻ بنا ڏاڍو مطمئن نظر پيا اچن. انهن ڳالهين تي جيڪڏهن  
ڪنهن کي يقين نه اچي ته اهي پاڻ وڃي پنهنجي اکين سان ڏسي سگهن ٿا ته منهنجا  
مارو واقعي سادي زندگي هوندي عزت ۽ مان پري زندگي گذاريندڙ آهن.

ٿوري قوت قراريا. رهن سهرست.

ڪٿيءَ ۾ ڪهه پڪليا. پوئن اهڙيءَ پت.

پنوهار ڪي پت. پيهي پچ ملير ۾. "مارئي"

هن زندگيءَ جي بند ۾ روج راڙو ڪندي. اندرئي اندر ڪنهن ان پريل باهه ۾  
پچري رهي آهيان ۽ اها پچر انهن پنوهارن لاءِ آهي. جيڪي منهنجي اکين کان پري  
آهن. رکي رکي اهي پور پيا ستائن ته ڇا ان پچر جو آخر خاتمو به ٿيندو الاڻي نه.  
پر رب کي اها وڻي آهي ته منهنجي پنوهارن طرفان ڪو غيبي قاصد آئي ان معرفت



ڪا چڱائيءَ واري خبر ڏير ته من انهيءَ آئت تي منهنجي اندر جي جهڄڻ ۾ ڪو افاقو اچي ۽ جيڪو وطن واسطي روج راڙو ڪندڙ آهيان شل ان ۾ ڪا ڪمي ٿئي. باقي نه ته جنهن نموني وطن ورڻ جو اونو اثر خبر نه آهي، اهو ڪڏهن سدورو ڏينهن ايندو جڏهن هن زندگيءَ جي قيد منجهان آزاد ٿي اهي سنگهارن جا سير ڏسندس جنهن لاءِ منهنجو سڪون به سڙيل آهي.

جهران جهڄان ٿي، جئن پشٽان پري ٿيا.

الا! اولي آئين، جو ڪينءَ جي خبر ڏي!

من منهنجي ڪي! واکو لهي ويڙهه جو! "مارئي"

اها پڪ ڄاڻ ته هتان جي هر شيءِ فاني آهي ايسٽائين جو جيڪا توکي زندگي مليل آهي اها پڻ عارضي آهي. تنهنجي اصلي مالڪ واري زندگيءَ جي مقابلي ۾ هتان جي بند وارو وقت ائين سمجه ته گهڙي پلڪ جو مس آهي، تنهن ڪري اصلي وطن وڃڻ واري آرزو ڪڏهن به ختم نه ڪر پنهنجي اميد تي قائل رهه ان ۾ ڪنهن به قسر جو جهول نه پوڻ گهرجي. ڇاڪاڻ ته سڄي سڀ ۾ ئي موتي سمائل هوندو آهي، اهي ئي انسان عظيم سمجهيا وڃن ٿا. جن جا قدم سچائيءَ تي رک جي ڪيرن مثل ڪتل رهن ٿا. انهن کي جيڪڏهن ڪو ٻيو به لوڏڻ جي ڪوشش ڪري ته کين ٿورو به لوڏي نه سگهندو. پر تون آهين جيڪر پاڻ پنهنجي سر روج راڙو ڪري گيدي هجڻ جو ثبوت ڏيندڙ آهين. پنهنجي اصلي پنهارن جي عزت تي نظر وجهه ته انهن جي عزت جو ورد پڪي پڪڙ جيت جڻيان هوائون وڻ ٿڻ ۽ پٿر به ڪندڙ آهن. سندن خاندانيءَ پوري زمين آسمان کي پنهنجي حلق ۾ آڻي ڇڏيو آهي ۽ انهن جي ئي حڪم تي تون هت آيل آهين ڇاڪاڻ ته سندن مرضي کان سواءِ ڪنهن پن کي به چرڻ جي طاقت ڪونهي. هن بند کان پوءِ جڏهن تون پنهنجي وطن ورندينءَ، تڏهن تو تي حقيقت ظاهر ٿيندي ته هتان جي زندگي اتان واري زندگيءَ جي مقابلي ۾ توکي هڪ جهٽ پلڪ برابر محسوس ٿيندي، تنهنڪري ان ۾ تنهنجي ئي پلائي آهي. ته تون پنهنجي حق سچ تي قائل رهي هن عارضي بندي خاني تي ثابت ڪري سگهين ته هن جي تڪليفن باوجود تنهنجي سچائيءَ تي ڪوبه حرف نه اچي سگهيو پر پاڻ زندان عجب ۾ رهيو ته هن جي تڪليفن ۾ رهي تون هڪ آوي مثل پڇي راس ٿي نڪتينءَ تنهنجون تمام ڪچايون هن ۾ رهي سڙي رک ٿي ويون ۽ تون لال بشجي پنهنجي وطن وڃڻ لاءِ مڪمل تياري ڪري ورتي. دنيا دارالعمل ۽ آخرت دارالجزا آهي، تنهنڪري يقين ڄاڻ ته تون تمام جلد پنهنجي سچائيءَ کي سواري بڻائي پنهنجي وطن ضرور موٽي وڃي سرخرو ٿيندين.

ڪو ڏينهن آهين ڪوٽ ۾، لوئي هڏ نه لاه.

ڪامن! اهجي ڪر جي، آڏ وڌائي آه.

هت ۾ پارڇ هيڪڙو، پائر جي پساه.

ستي! سيل تنباه، ملير ويندينءَ مارئي! "مارئي"

سڄي ڏيهه کي پهچڻ جي سدا ڪرڻ ته سولي آهي پر اتي پهچڻ لاءِ اڃا توکي گهڻي قرباني ڏيڻي پوندي، اهي جيڪي من اندر شيطاني وسوسا ۽ نفساني خواهشون آڻي، انهن جو بلڪل خاتمو ڪرڻو پوندو، ڇاڪاڻ ته هن ذهن وارو ڪڏهن به حق



کي نٿو پهچي سگهي، حق کي پهچڻ وارا سک جي وهڪري ۾ وهڪرو بڻجي پوندا آهن. توکي اهو خيال رکڻ گهرجي ته تون جنهن بادشاهيءَ ۾ وڃڻ جي خواهش رکندڙ آهين اتي ٻيائيءَ جي ڳالهه بنهه ڪونهي. اتي ته صرف هيڪڙائي هلندڙ آهي. تنهنڪري پنهنجي نفس کي ختم ڪري پاڻ کي پڄاڻي ريتو ڪر. ان بعد جڏهن تنهنجي وطن ۾ آمد ٿيندي تڏهن ئي تنهنجو مان مٿاهون ٿيندو.

ستي تنهنجي ست ۾، ڳالهه گهرجي ڳچ،

وڌيو، چيريو چچريو، پر ۾ اڀي پڇ،

ساڻ امانت اڃ، ته ٿئين سماني ساڙيه ۾. "مارئي"

دنيا جو سمورو ڪاروبار اميد تي قائم آهي، تنهنڪري انسان کي پنهنجي هر ڪم مان هميشه چڱائيءَ جي اميد رکڻ گهرجي. هتي اسين سمند ۾ پيدا ٿيندڙ سڀ جو جيڪڏهن مثال وٺون ته هو هڪ جيت هوندي به اميد جي ڪمال منزل تي نظر اچي ٿو. سڀ اڻاهه سمند ۾ رهڻ جي باوجود به هو ڪڏهن پلجي به سمند جو پاڻي ڪونه پيئندي آهي شايد ان ڪري جو هن کي سمند جو ڪارو پاڻي پسند ڪونه اچي پر ائين ناهي سڀ پل درياءَ ۾ ئي ڇو نه هجي ۽ درياءَ جو مٺو پاڻي هڻڻ جي باوجود به ڪونه پيئندو آهي. سندس انهيءَ عمل منجهان سمند جي ڪاري پاڻي نه پيئڻ واري ڳالهه جو ٻيو پهلو ملي ٿو يعني سڀ سمند توڙي درياءَ جو پاڻي قطع پيئي ٿي ڪونه پر هميشه درياھ يا سمند جي مٿاڇري تي پنهنجو وات پٽيو برسات جي پاڻيءَ جي انتظار ۾ رهندو آهي. پوءِ جڏهن برسات وسندي ۽ مينهن جي پاڻيءَ ڦڙي سندس وات ۾ پوندي ته هو هڪدم پنهنجا چپ بند ڪري تري ۾ هليو ويندو. ڇاڪاڻ ته برسات جي پاڻي پوڻ سان هن جي پيٽ ۾ موتي جنم وٺندو آهي. هاڻي هڪ سڀ کي پنهنجي مراد حاصل ڪرڻ لاءِ ڪڏهن ڪڏهن ته ڪيتريون برساتي موسمن جو انتظار ڪرڻو پوندو آهي، ان ڳالهه کي ڏسندي جيڪو ماڻهو پنهنجي محبوب جي قربت حاصل ڪرڻ چاهي ٿو ته کيس به جڏهن ان ڳڻيا ڪشالا ڪڍڻا پوندا تڏهن ئي دلبر جي ديد کيس حاصل ٿي سگهندي.

سڀ سموندين سڀجي، ابر آساروس،

ٻاڙو پسي نه ٻيڙي، مٿو منهن لڳوس،

ماڻڪ تي مڙيوس، جئن تنگ ڪڍيائين تار ۾. "مارئي"

منهنجي محبت جون ڳنڍيون پنهنجي محبوب سان ڳنڍير گاهه جي ڳنڍين جهڙيون مضبوط آهن. هن زماني جون پابنديون، جيڪي مون کي محبوب کان پري رکڻ جي ڪوشش پيون ڪن سي شاهه جي چواڻي آهي ته ڳنڍير جي ڳنڍين جي مقابلي ۾ ڪمزور ڳنڍيون آهن. اهي منهنجي سڄڻ جي محبت جي مقابلي ۾ تمام ٿورو ئي زور سان ڇڄي پونديون. جيڪي ٿورو وڌيڪ مضبوط آهي. اهي وري اڻ وطن وڃي کولي ڇڏيندس.

جئن ڳنڍيون منجهه ڳنڍير، تئن مون من ماروڙن جون،

ڏنيون لس، لطيف چئي، هنڌڙي کي همير،

وڃي منجهه ملير، سڀ چوڙيندس سومرا! "مارئي"

چوندا آهن ته درد جي گهٽائي آخر ان جي دوا بڻجي پوندي آهي سو منهنجي



مونجھاري جي واڌ ان حد کي پهتي آهي. جو اندر منجهان اهو پيو آواز اچيم ته هاڻي دلبر جي ميلاب واسطي توکي نه ته روئڻ گهرجي نه رڙيون ڪرڻ کپن نه ئي لڙڪن هارڻ جي ضرورت آهي. ڇاڪاڻ ته تنهنجي بنديخاني وارا ڏينهن به هاڻي پورا ٿي چڪا آهن. تنهنڪري توکي جيڪي قيد ۾ رڪڻ جون زنجيرون لڳل آهن، انهن کي هاڻي باهه ۾ وجهي ساڙي ڇڏ. ڇاڪاڻ ته تون هاڻي تمام جلد پنهنجي پرينءَ کي وڃي پهچندين.

مر ڪي رو، مر رڙ ڪي، هنجون هڏ مر هار،  
تو تان بند بدا ٿيو، پيڙيون نيشي پار،  
پهچندينءَ پنوهار، سگهي سنگهارن کي. ”مارئي“



## شاه سائينء جو غيب تي ايمان

شاه سائينء جي بيتن تي نظر وجهڻ سان اهو بلڪل روشن ڏينهن وانگر پڌرو ٿي وڃي ٿو، ته سندس بيت سندن چواڻي ظاهر ۾ بيتن جي فارم ۾ ضرور آهن. پر انهن جي اصليت ڪا اڃا ٻئي آهي. جنهن کي جيڪڏهن ڪي مون ٻارا سڌريا پروڙڻ جي ڪوشش ڪن ها ته کين وڏي مسافت سان منهن ڏيڻو پوي ها، پر پوءِ به اهو ممڪن هو ته ايڏي مٿاڪٽ بعد به شايد سندن صحيح روح جي ترجماني نه ڪري سگهن ها.

تنهنڪري لاکيڻي لطيف اسان جهڙن پوري پني سمجهه رکندڙن تي رحم ڪندي ۽ آئيندي جي انديشن کي نظر ۾ رکندي يا وري بيتن جي غلط معنائن ٿيڻ جي خوف کان خوفزدہ ٿيندي پاڻ ئي پنهنجن بيتن جي وضاحت ڪري ويا. جيڪا ڪجهه هن ريت آهي.

جي تو بيت يانئيان سي آيتون آهين،  
نيو من لائين پريان سندي پار ڏي. ”سهڻي“  
”آءُ هڪ ننڍڙي اديب جي حيثيت ۾“ اهي منهنجا لفظ رسمي ڪونهن، ۽ آءُ اهي لفظ ان ڪري به نٿو چوان ته انهن لفظن اچارڻ سان منهنجي قد ۾ اضافو اچي ويندو. ظاهري قد ۽ ڪاٺ جي لحاظ کان آءُ بندرو به ڪين آهيان.  
هتي شاه سائين جي مٿين پڙهيل بيت کي رهنما بنائيندي مون سندن بيتن جي گلستان منجهان ڪجهه اهڙن گلن جي چونڊ ڪئي آهي. جيڪي موضوع ۽ معنيٰ جي لحاظ کان ڪئي. هڪ ٻئي کان مختلف آهن پر سندن مول مٿا انهن مٿين بيتن سان گهڻي ڀاڱي ٺهڪندڙ آهن. شاه سائينءَ لاءِ اهو مشهور آهي ته هن ڪڏهن به ٻين ٻنو کڻي ويهي شعر ڪونه لکيو.

پر قلبي عبادت ڪندي وجد ۾ اچي ويندا هئا. ۽ سندن انهيءَ ڪيفيت ۾ هنن جي دهن مبارڪ منجهان شعرن جي صورت ۾ گل ڇڻڻ شروع ٿي ويندا هئا. جيڪي وٽن ويٺل فقير جهوليءَ ۾ ميڙي ڪاغذ تي منتقل ڪندا هئا ۽ وجد کان پوءِ جڏهن شاه سائين اصلي حالت ۾ ايندو هو ته سندن فقير کين اهي شعر پڙهي ٻڌائيندا هئا جواب ۾ شاه سائين چوندو هون. ”ته بابا اهي ته چوڻ واري چيا آهن، مون کي ته ڪا انهن جي ڪل ئي ڪونهي“. ان منجهان اهو ثابت ٿئي ٿو ته لاکيڻي لطيف جي تن جي تنوار پنهنجي خالق حقيقيءَ سان ڄمڻ کان ئي واکيل هئي. ظاهري طرح شاه سائين جيتوڻيڪ پاڻ کي مختلف روپن ۾ لکائڻ جي ڪوشش ڪئي آهي. پر تڏهن به سندن تبليغ واري تار پوءِ به مالڪ سان ئي مليل نظر اچي ٿي لطيف سائين سسئيءَ جي روپ ۾ چوي ٿو ته:

سسئي لنگهيو سو، مرد جنهن مات ڪيا.  
جبل وڏو جو، ٺوڻ مڙوئي نينهن ڪي. ”ديسي“  
اڳتي هلندي پنهنجي پيار ڀري تبليغ سان ڀريل مهراڻ جي سڄي موتيءَ مثل روح کي راحت رسائيندڙ رسالي ۾ مارئي بڻجي مالڪ کي التجا ڪندي عرض ڪري ٿو.



سونهن وڃا ڀر سومرا! ٿينديس ڪيئن قبول  
 ڪونهي سڳو نه سول، پوڄي منهن پنهو هارسين. "مارئي"  
 شاه سائين سهڻيءَ ڀر لڪندي. سگهڙن مثل ڳجهارت ڏيڻ بعد، سوچيو ته ٿي  
 سگهي ٿو ته سندن اڻڙها پرستار ڳولي نه سگهن تنهنڪري پنهنجي پيرولي پاڻ ٿي  
 ڀڄي ٻڌائي آهي.

ساهڙ سا سهڻي، سائر پڻ سوئي،  
 آهي نڃوئي ڳجهه ڳجهاندر ڳالهڙي. "سهڻي"  
 اهڙي طرح پنهنجي جي پروڙ ڪندي جيڪا ڳالهه ڪئي اٿن ان جو متن ڪجهه  
 هن ريت آهي.

پيهي جا پاڻ ڀر، ڪير روح رهائ،  
 ته نڪو ڏونگر ڏيهه ڀر، نڪا ڪيچن ڪاڻ،  
 پنهنون ٿيس پاڻ، سسئي تان سور هئا. "سسئي آبري"  
 پٺاڻي گهوٽ پاڻ کي ليلا بڻائي پاڻ تي تنقيد ڪندي چوي ٿو ته اجاڻي لڄڻ پڄڻ  
 منجهان ڪي ڪين ورنڊو جيڪي ڪجهه حاصل ٿئي ٿو، اهو عملي جدوجهد جو ثمر  
 هوندو آهي. سندن بيت آهي.

ليلا لڄ م آيترو اٿي اڳڻ سور،  
 ابو، ڏاڏو گهور، پاڻ سوڌو پرينءَ تان. "ليلا چنيسر"  
 شاه سائينءَ پنهنجو سفر جاري رکندي، جهر جهنگ، جبل، بيابان لتاڙي ڪاڪ  
 ڪناري پهچي وڃي ٿو، جتي مومل جي مامرن کي ڏسندي، سوڌي سان سونهون ٿئي  
 ٿو ۽ اندر جو اوگر ڪڍندي. هئين چوي ٿو:

مومل ماري مير آهي ڀرين کي آ ڪري،  
 سوڌيءَ گهڻا سڪاڻيا پڙهيا پٺت پير،  
 هئي تن کي تير، مٿيو جن مٿن ڀر. "مومل راڻو"  
 شاه سائين شيطاني حرڪتن ۽ عادت جي اثر کي محسوس ڪندي ڪاوڙجي  
 پوي ٿو ۽ ظاهري صورتن جي پويان لڪل اصلي شڪلين جي اصل تي چوه  
 چنڊيندي اهڙن ابليس صفت ماڻهن کي آئينو ڏيکاريندي چوي ٿو ته اهو اوهان جو  
 نقلي مهانڊو غام پورڙن ماڻهن جي پيلاڻڻ ڀر وڏو پارٽ پلي ڪري ٿو،  
 پر ڪنهن ڪوڙ کي صراط مستقيم تي ترجيح ڏيارڻ وارو سنت ابليس ادا  
 ڪندڙ آهي هيٺ بيت ۾ اهڙن اداڪارن جي پت وانگي ڪندي چوي ٿو.  
 منهن ته موسيٰ جهڙو عادت ڀر ابليس،  
 اهو خام خبيث ڪڍي ڪو نه ڇڏين. "آسا"



## نئون نياپو اڪيڊمي جا مارڪيٽ ۾ موجود ڪتاب

ورثو: تهذيب جي بڻ بڻياد جي ڳولا (سفرنامو)، مائڪل ووڊ - قيمت: 200 روپيا  
اتهااس جا آواز - سنڌيڪار ۽ سهيڙيندڙ: انعام شيخ - قيمت: 150 روپيا  
تاريخ جي ڪٺڙي ۾ - (تاريخ/تحقيق) اڪرام ساگر عباسي - قيمت: 40 روپيا  
آخر فتح عوام جي ٿيندي - (انٿروپوز) مير مرتضيٰ پٿو - قيمت: 60 روپيا  
سنڌو: جي سفر ڪهاڻي - (سفر نامو) قيمت: 200 روپيا  
هڪ چوڪري هئي - (ڪهاڻيون ۽ ناول) ڪرشن ڪٽواڻي - قيمت: 100 روپيا  
درد هڪ پيار جو - ترجمو: سندري اتر چنداڻي - قيمت: 100 روپيا  
وارد ٺهڻ ڇهون - (ڪهاڻيون) انتون چيخون - قيمت: 100 روپيا  
صديءَ جو سفر - (ڪهاڻيون) طارق قريشي - قيمت: 45 روپيا

## نئون نياپو جا ويجهڙ ۾ پڌرا ٿيل ڪتاب

سنڌ ارغون دؤر ۾ - (تاريخ/تحقيق) اڪرام ساگر عباسي - قيمت: 30 روپيا  
منهنجي زندگيءَ ۾ آيل عورتون ۽ مرد - خشونت سنگم - قيمت: 50 روپيا  
گيتانجلي - رابندر نات ٿاگور - سنڌيڪار: ڊاڪٽر گل - قيمت: 50 روپيا  
هن ڀار مان هن ڀار تون - (ڪهاڻيون) ڪرشن ڪٽواڻي - قيمت: 50 روپيا

## جلد ايندڙ ڪتاب

شاهه عبداللطيف ڀٽائي: فن، فڪر ۽ شخصيت - جديد مطالعو - ادا قاضي - قيمت: 30 روپيا  
هيتا هورفلسس: فرانز ڪافڪا/ ڊاڪٽر گل - قيمت: 50 روپيا  
عربن جي مختصر تاريخ: فلپ ڪي هٽي / خالد اسماعيل خاصخيلي  
ڪلي ۽ وساري ڇڏڻ جو ڪتاب: ميلان ڪنڊيرا / خالد اسماعيل خاصخيلي

وي. پي. گهرائڻ لاءِ لکيو:

4/24 رحمن ڪورٽ، نيت سينٽر ڪراسنگ، ايم اي جناح روڊ ڪراچي 74400





ادا قاضي هونء تہ رٿا رڊ استاد آهيء پر اڄ  
 به هن جي انداز، اظهار ۽ ڪم جي رفتار  
 مان ائين ٿيو لڳندو آهي جهڙوڪر هو اها  
 اجهو هائي ئي اچي ڪم تي چڙهيو آ.  
 ڪهاڻيون ۽ ڪالم نه هو لکندو رهيو آهي ۽  
 سندس ٻه ڪهاڻين جا ڪتاب ”سلسلو“ ۽  
 ”سام“ نالي اڳ ئي پڙهندڙن جو پيار ۽  
 پابوڻ هائي چڪا آهن.

پر هي خاص موضوع شاهه لطيف جي  
 حوالي سان به هن هڪ الڳ اظهار ڪيو آهي  
 ۽ وڌيڪ گهرائي ۽ سهاء سان لطيف جي  
 فن، فڪر ۽ شخصيت جو چيڊڪري لطيف  
 جي ٻين چاهڪن لاءِ ڪوچنا جا نوان دڳ ۽  
 وڪڙ وائڻا ڪري ڇڏيا آهن.

باوجود جو لطيف زندگيءَ جيان ۽ سافو  
 رانءِ محدود آهي جنهن تي جنهن  
 جڏهن به قلم کنيو آهي، تنهن آخر ۾ اهو  
 ضرور چئي ٿو آهي ته اڃا ته ان گيتا پاسا ۽  
 حوالا باقي آهن.

جس هجيء ادا قاضيءَ کي جنهن ڀر نه لڙي  
 جي انيڪ پاسن کي سان آڏو آڻي ڇڏي  
 بهند ڪوشش ڪئي آهي ۽ سان قاضي  
 صاحب مان سچل، ساميءَ ۽ اياز بابت به  
 ڪوچنا جي اهڙي رڪون ٿا.

۽ ان يڪ سان ته هي ڇاڪوڙي انسان ضرور  
 ڪي هٿڪ هونءِ عام اڳيان آڻيندو.

اڪرام ساگر عباسي  
 لاڙڪاڻو



# سند سلامت

www.sindhssalamat.com

سند سلامت جو مشن ۽ مقصد سنڌي ٻوليءَ جي ڊيجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊيجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhssalamat.com](http://books.sindhssalamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhssalamat.book>

سوره سنڌي ادب جي واٽس ايپ گروپ جي لنڪ:

<https://chat.whatsapp.com/Ccc0pAnEJWk79h92OCt6Nu>